

રાષ્ટ્રીય કૃષિ વિકાસ યોજના

“સર્વે એન્ડ સર્વેલન્સ બેઝડ પેસ્ટ એન્ડ
ડીસીઝ ફોરવોર્નિંગ સીસ્ટમ ફોર સાઉથ ગુજરાત”
અંતર્ગત

સંગ્રહેલા અનાજની જીવાતો અને તેનું નિયંત્રણ



ડૉ. જી.જી. રાદકિયા, ડૉ. એચ.વી. પંડ્યા, ડૉ. એમ.બી. પટેલ,
ડૉ. એમ.એસ. પુરોહિત અને પ્રો. એમ.એમ. નાયક



૨૦૧૦

કીટકશાસ્ત્ર વિભાગ
ન.મ. કૃષિ મહાવિદ્યાલય
નવસારી કૃષિ યુનિવર્સિટી
નવસારી-૩૯૬ ૪૫૦





1. *Sitophilus oryzae*
ચોખાનું ચાંચવું



1.1 Damage of *Sitophilus oryzae*
ચોખાના ચાંચવાનો ઉપદ્રવ




2. *Rhizopertha dominica*
અનિયમિત કાણાં પાડતું કીટક



2.1 Damage of *Rhizopertha dominica*
અનિયમિત કાણાં પાડતા કીટકનું નુકશાન



3. *Trogoderma granarium*
ઘઉંની વાંતરી



3.1 Damage of *Trogoderma granarium*
ઘઉંની વાંતરીનું નુકશાન

રાષ્ટ્રીય કૃષિ વિકાસ યોજના


તાંત્રિક પુસ્તિકા-૧૩

“સર્વે એન્ડ સર્વેલન્સ બેઝડ પેસ્ટ એન્ડ
ડીસીઝ ફોરવોર્નિંગ સીસ્ટમ ફોર સાઉથ ગુજરાત”
અંતર્ગત

સંગ્રહેલા અનાજની જીવાતો અને તેનું નિયંત્રણ



ડૉ. જી.જી. રાદકિયા, ડૉ. એચ.વી. પંડ્યા, ડૉ. એમ.બી. પટેલ,
ડૉ. એમ.એસ. પુરોહિત અને પ્રો. એમ.એમ. નાયક



૨૦૧૦

કીટકશાસ્ત્ર વિભાગ
ન.મ. કૃષિ મહાવિદ્યાલય
નવસારી કૃષિ યુનિવર્સિટી
નવસારી-૩૯૬ ૪૫૦



કવર પેઈજ ફોટોગ્રાફ :

ઝીંજણી અને તેનું નુકશાન
અનાજનું ચાંચવું અને તેનું નુકશાન
કઠોળના ભોંટવાં અને તેનું નુકશાન
ચોખાનું ચાંચવું અને તેનો ઉપદ્રવ

મુદ્દણ : ઓગષ્ટ ૨૦૧૦

નકલ : ૨૦૦૦

પ્રકાશક :

પ્રાધ્યાપક અને વડા

કીટકશાસ્ત્ર વિભાગ

ન.મ. કૃષિ મહાવિદ્યાલય

નવસારી કૃષિ યુનિવર્સિટી

નવસારી-૩૯૬ ૪૫૦

ગુજરાત

ફોન નંબર: (૦૨૬૩૭) ૨૮૨૭૭૧-૭૭૫ (એક્સ ૩૦૭)

મુદ્રક

એપલ ગ્રાફીક્સ,

જૈન સોસાયટી, કુવારા પાસે,

નવસારી-૩૯૬ ૪૪૫

ફોન નં. (૦૨૬૩૭) ૨૫૬૬૪૫

૯૪૨૭૧ ૫૫૮૩૩



આમુખ

ડૉ. એ. આર. પાઠક

કુલપતિ

નવસારી કૃષિ યુનિવર્સિટી

નવસારી

દરેક દેશ તેની વધતી જતી વસ્તીને પહોંચી વળવા તેનું અન્ન ઉત્પાદન વધારવા સતત પ્રયત્ન કરે છે. પરિણામે ૧૯૬૦ના દાયકાના મધ્યમાં કૃષિની નવી નીતી અમલમાં આવી તથા ખેડૂતોમાં તકનીકી જાગૃતતા લાવવામાં આવી. ભારતની કૃષિમાં પધ્ધતિસરના આયોજનથી કૃષિ હેઠળના વિસ્તારમાં અને ઉત્પાદનમાં વધારો થયો. સને ૧૯૫૧-૫૨ની સરખામણીમાં અન્ન ઉત્પાદન સને ૧૯૮૮-૮૯માં ત્રણ ઘણું કરી શકાયુ જે ૧૭૧ મીલીયન ટન હતું. જો કે હવામાનની વિપરીત પરિસ્થિતિની સાથેસાથ બળતણ અને ખાતરોની તંગીને કારણે અન્ન ઉત્પાદનમાં ઘટાડો થયો. આ પરિસ્થિતિમાં વધુ અન્ન ઉત્પાદનની સાથો સાથ લાંબા ગાળાની અન્ન નીતી પર ધ્યાન આપવું આવશ્યક છે સાથો સાથ કાપણી પછીની તકનીક પણ સુધારવી જોઈએ.

એવો કોઈ પાક ભાગ્યેજ હશે જેને જીવાતો નુકશાન કરતી ન હોય. જીવાતો ઉભા પાકને ખેતરમાં તો નુકશાન કરેજ છે પરંતુ પાકની કાપણી પછી ખળામાં અને અનાજને કોઠારમાં ભર્યા પછી પણ નુકશાન કરે છે. આપણા દેશમાં સંગ્રહિત અનાજનો લગભગ દશમો ભાગ જીવાતથી નાશ પામે છે. અનાજની સંગ્રહિત અવસ્થા દરમ્યાન થતું નુકશાન આપણા જેવા વિકસતા અને સતત વધતી જતી વસ્તીવાળા દેશ માટે પોષાય તેમ નથી. તેથી સંગ્રહિત અનાજના કીટકો તથા ઉદરો દ્વારા થતું નુકશાન અટકાવવું અત્યંત જરૂરી છે. આ માટે સંગ્રહેલા અનાજની જીવાતોની ઓળખ, તેનાથી થતા નુકશાનનો પ્રકાર તથા તેના ઉપદ્રવની અટકાયત માટે અને નિયંત્રણના ઉપાયો જાણવા ખુબજ આવશ્યક છે. સંગ્રહેલા અનાજની જીવાતો અને તેનું નિયંત્રણ પર કીટકશાસ્ત્ર વિભાગ, ન.મ. કૃષિ મહાવિદ્યાલય, નવસારી દ્વારા રંગીન ફોટોગ્રાફ્સ સહિતની માહિતીસભર પુસ્તિકા તૈયાર કરવામાં આવેલ છે. આશા રાખુ છું કે આ પુસ્તિકામાં દર્શાવ્યા મુજબ સંશોધનો આધારીત માહિતીનો ઉપયોગ સંગ્રહેલા અનાજની જીવાતોના સંકલિત નિયંત્રણ માટે ખેડૂતો, વિસ્તરણ કાર્યકરો, સંશોધન કર્તાઓ તથા વિદ્યાર્થીઓને ખુબજ ઉપયોગી થશે.

(એ. આર. પાઠક)

કુલપતિ

સ્થળ: નવસારી



શુભેચ્છા સંદેશ

ડૉ. એચ. સી. પાઠક
સંશોધન નિયામકશ્રી અને
અનુસ્નાતક વિદ્યાશાખાધ્યક્ષ,
નવસારી કૃષિ યુનિવર્સિટી
નવસારી

હરિયાણી ક્રાંતિ બાદ આપણો દેશ અન્ન ઉત્પાદનમાં સ્વવાલંબી બન્યો છે. અન્ન ઉત્પાદન કર્યા બાદ અનાજને કીટકો, રોગકારકો, પક્ષીઓ તથા ઉંદરોથી સાચવવું અનિવાર્ય છે. જે પૈકી કીટકો ખુબજ ધ્યાન માગી લે તેમ છે કારણ કે તે અનાજના દાણામાં કાણું પાડે છે. તેના સ્ફૂરણ પામતા ભાગનો નાશ કરે છે અને સંગ્રહેલ અનાજમાં ગરમી પેદા કરી બગાડ કરે છે. કીટકો ખુબજ નાના ઈંડા મૂકે છે જે ભાગ્યેજ જોઈ શકાય છે. કીટકો પુખ્ત બનતા પહેલા ઈંડું ઈયળ અને કોશેટા અવસ્થામાંથી પસાર થાય છે. પાન્સે સમિતિના અહેવાલ પ્રમાણે સંગ્રહ દરમ્યાન કીટકોથી અનાજમાં ૨.૫૫ ટકા જેટલું નુકશાન થાય છે.

કીટકશાસ્ત્ર વિભાગ, ન.મ. કૃષિ મહાવિદ્યાલય, નવસારી દ્વારા સંગ્રહેલા અનાજની જીવાતો અને તેનું નિયંત્રણ પર રંગીન ફોટોગ્રાફસ સહિતની માહિતીસભર પુસ્તિકા તૈયાર કરવામાં આવેલ છે. આશા રાખુ છું કે આ પુસ્તિકામાં દર્શાવ્યા મુજબ સંશોધનો આધારીત માહિતીનો ઉપયોગ સંગ્રહેલા અનાજની જીવાતોના સંકલિત નિયંત્રણ માટે ખેડૂતો, વિસ્તરણ કાર્યકરો, સંશોધન કર્તાઓ તથા વિદ્યાર્થીઓને ખુબજ ઉપયોગી થશે તેવી અપેક્ષા સાથે શુભેચ્છા પાઠવું છું.

હીરાચંદ પાઠક

સ્થળ: નવસારી

(એચ. સી. પાઠક)
સંશોધન નિયામકશ્રી



શુભેચ્છા સંદેશ

ડૉ. સી.એલ. પટેલ

આચાર્ય

ન.મ. કૃષિ મહાવિદ્યાલય

નવસારી કૃષિ યુનિવર્સિટી

નવસારી

હરિયાણી ક્રાંતિને લીધે ભારતમાં જમીન વપરાશની પધ્ધતિમાં ધરખમ ફેરફારો થયા. પરિણામ સ્વરૂપ ઘનિષ્ટ ખેતીમાં વિવિધ પાકોની સુધારેલી જાતો, રાસાયણિક ખાતરો, જંતુનાશક દવાઓનો વપરાશ અનિવાર્ય બન્યો. તથા અન્ન ઉત્પાદનમાં આપણો દેશ સ્વાવલંબી બન્યો. અન્ન ઉત્પાદનમાં વધારાની સાથો સાથ અનાજની સાચવણીનો પ્રશ્ન પણ વિકટ બન્યો છે. ખેતરમાં અનાજ પાક્યા પછી ખણામાં ઘણા સમય સુધી પડ્યુ રહે છે. ત્યારબાદ ઘરોમાં કોઠારોમાં કે અનાજ સંગ્રહાલયોમાં સંગ્રહ કરવામાં આવે છે. આમ પાકની કાપણી થી અનાજને કોઠારોમાં કે અનાજ સંગ્રહાલયોમાં લઈ જવામાં આવે ત્યાં સુધી જીવાતો, પક્ષીઓ તેમજ ઉદરોથી સારૂ એવું નુકશાન થઈ જાય છે. અનાજની સંગ્રહિત અવસ્થા દરમ્યાન કીટકોથી થતું નુકશાન અટકાવવું અત્યંત જરૂરી છે. તે માટે સંગ્રહેલા અનાજની જીવાતોની ઓળખ, તેનાથી થતા નુકશાનનો પ્રકાર તથા તેના ઉપદ્રવની અટકાયત માટે અને નિયંત્રણના ઉપાયો જાણવા ખુબજ આવશ્યક છે.

કીટકશાસ્ત્ર વિભાગ, ન.મ. કૃષિ મહાવિદ્યાલય, નવસારી દ્વારા સંગ્રહેલા અનાજની જીવાતો અને તેનું નિયંત્રણ પર રંગીન ફોટોગ્રાફ્સ સહિતની માહિતીસભર પુસ્તિકા તૈયાર કરવામાં આવેલ છે. આશા રાખુ છું કે આ પુસ્તિકામાં દર્શાવ્યા મુજબ સંશોધનો આધારીત માહિતીનો ઉપયોગ સંગ્રહેલા અનાજની જીવાતોના સંકલિત નિયંત્રણ માટે ખેડૂતો, વિસ્તરણ કાર્યકરો, સંશોધન કર્તાઓ તથા વિદ્યાર્થીઓને ખુબજ ઉપયોગી થશે તેવી અપેક્ષા સાથે શુભેચ્છા પાઠવુ છું.

(સી.એલ. પટેલ)

આચાર્ય

સ્થળ: નવસારી

પ્રસ્તાવના

ઘનિષ્ટ ખેતી પદ્ધતિ હેઠળ વર્ષમાં એક કરતા વધુ પાકોની સુધારેલી જાતોનું વાવેતર, રાસાયણિક ખાતરો અને જંતુનાશક દવાઓના વપરાશના કારણે આપણો દેશ અન્ન ઉત્પાદનમાં સ્વાવલંબી બનવા ઉપરાંત નિકાસ કરવાની પરિસ્થિતિમાં પહોંચેલ છે. કૃષિમાં મોટા પાયે ફેરફારો થતાં પર્યાવરણ સંતુલન બગડી ગયું છે. જેથી કેટલાક ઉપયોગી પરજીવી અને પરભક્ષી કીટકો તેમજ પરભક્ષી પ્રાણીઓની સંખ્યામાં ઘટાડો થયો છે. અનાજના ખેતરમાં કાપણીથી શરૂ કરીને તેને વાપરનારી વ્યક્તિઓ સુધી પહોંચતા પહેલા જુદા જુદા તબક્કાઓ જેવા કે ખડામાં દાણા છુટા પાડવાની પ્રક્રિયા, દાણાની હેરાફેરીની પ્રક્રિયા તથા સરકારી અને જથ્થાબંધ વ્યાપારીઓને કોઠારોમાં મોટા પાયા પર સંગ્રહ કરવાની પ્રક્રિયા અને ત્યાંથી છુટક વ્યાપારીઓને ત્યાં અને અનાજ વાપરનારી વ્યક્તિઓને ત્યાં સંગ્રહ કરવાની પ્રક્રિયા વગેરેમાંથી પસાર થાય છે. આ સમયગાળા દરમ્યાન તેમાં જુદી જુદી રીતે અનાજ બગડવાની પ્રક્રિયા નુકસાનરૂપે થાય છે. આપણે જાણીએ છીએ કે અનાજના દાણા મુખ્યત્વે કાંજી, પ્રોટીન, વિટામીન, ખનિજ તત્ત્વો, ચરબી, રેષાયુક્ત સેલ્યુલોઝ તથા ભેજસ્વરૂપે પાણી ધરાવે છે. આથી દાણા પર અસર કરતા ભૌતિક, રાસાયણિક અને યાંત્રિક પરિબળોનું જો યોગ્ય સંચાલન કરવામાં આવે તો તેમાં થતો બગાડ પણ અટકાવી શકાય પરંતુ અનાજ બગાડ માટે મુખ્યત્વે જવાબદાર એવા પરિબળો જેવા કે કીટકો, ઉંદર, પક્ષીઓ અને સૂક્ષ્મ જીવોથી અનાજની સંગ્રહિત અવસ્થા દરમ્યાન સૌથી વધુ પ્રમાણમાં નુકશાન થાય છે,

અનાજની સંગ્રહિત અવસ્થા દરમ્યાન થતું નુકસાન આપણા જેવા વિકસતા અને વિસ્ફોટક વસ્તી ધરાવતા દેશ માટે પોષાય તેમ નથી. તેથી સંગ્રહિત અનાજના કીટકો તથા ઉંદરો દ્વારા થતું નુકશાન અટકાવવું અત્યંત જરૂરી છે. તે માટે સંગ્રહેલા અનાજની જીવાતોની ઓળખ, તેનાથી થતા નુકશાનનો પ્રકાર તથા તેના ઉપદ્રવની અટકાયત માટે અને નિયંત્રણના ઉપાયો જાણવા ખુબજ આવશ્યક છે. સંગ્રહેલા અનાજની જીવાતો અને તેનું નિયંત્રણ પર રંગીન ફોટોગ્રાફ્સ સહિતની માહિતીસભર પુસ્તિકા તૈયાર કરવામાં આવેલ છે. આશા રાખુ છું કે આ પુસ્તિકામાં દર્શાવ્યા મુજબ સંશોધનો આધારીત માહિતીનો ઉપયોગ સંગ્રહેલા અનાજની જીવાતોના સંકલિત નિયંત્રણ માટે ખેડૂતો, વિસ્તરણ કાર્યકરો, સંશોધન કર્તાઓ તથા વિદ્યાર્થીઓને ખુબજ ઉપયોગી થશે.

સ્થળ: નવસારી

ડૉ. જી.જી. રાદડિયા, ડૉ. એચ.વી. પંડયા
ડૉ. એમ.બી. પટેલ, ડૉ. એમ. એસ.
પુરોહિત અને પ્રો. એમ.એમ. નાયક

અનુક્રમણિકા

૧	સંગ્રહેલા અનાજની જીવાતો અને તેનું નિયંત્રણ	૯
	૧.૧ સંશોધન અને વિકાસ	૧૧
	૧.૨ અનાજ સંગ્રહની જરૂરીયાત	૧૨
	૧.૩ સંગ્રહિત અનાજ તથા વસ્તુઓને નુકશાન કરતી જીવાતોની યાદી	૧૪
૨.	સંગ્રહિત અનાજની મુખ્ય જીવાતોની ઓળખ, નુકશાનનો પ્રકાર અને જીવન ઇતિહાસ	૧૮
	૨.૧ ચોખાનું ચાંચવું	૧૮
	૨.૨ અનિયમિત કાણાં પાડતું કીટક	૧૯
	૨.૩ ઘઉંની વાંતરી	૨૦
	૨.૪ કઠોળના ભોટવાં	૨૨
	૨.૫ ઝીંઝણી	૨૪
	૨.૬ રાતા સરસરિયા	૨૫
	૨.૭ ચપટું કીટક	૨૬
	૨.૮ સીગારેટ બીટલ અને બિસ્કીટ બીટલ	૨૭
	૨.૯ ચામડું તથા ઉનની બનાવટોને નુકશાન કરતા કીટકો	૨૮
	૨.૧૦ લાંબા માથાવાળા લોટના ઢાલિયા કીટક	૨૯
	૨.૧૧ ચોખાનું ફૂંદું	૩૦
	૨.૧૨ અનાજનું ફૂંદું	૩૧
	૨.૧૩ લોટનું ફૂંદું	૩૨
	૨.૧૪ સૂકા મેવાનું ફૂંદું	૩૩
	૨.૧૫ અનાજની જુ	૩૪
	૨.૧૬ મગફળીના ભોટવા	૩૫
	૨.૧૭ અનાજની ઈંતડી	૩૬
	૨.૧૮ વંદો	૩૭
	૨.૧૯ ઉદર	૩૭
૩.	સંગ્રહિત અનાજમાં જીવાતો ઉપદ્રવનું ઉદભવસ્થાન અને ફેલાવો	૩૯
	૩.૧ સંગ્રહેલા અનાજમાં જીવાતોના ઉપદ્રવ વધવાના પરિબળો	૪૧
	૩.૨ ભેજ, અનાજમાં રહેલો ભેજ અને વરસાદ	૪૨
૪.	સંગ્રહેલા અનાજની જીવાતોની સંકલીત નિયંત્રણ વ્યવસ્થા	૪૩
	૪.૧ અનાજ સંગ્રહાલયો અને સંગ્રહ માટેના સાધનને જીવાત મુક્ત કરવા	૪૫
	૪.૨ અનાજમાં ઉપદ્રવ અટકાવવા માટેની યોગ્ય ભૌતિક રીતો	૪૬
	૪.૨.૧ સૂર્ય પ્રકાશમાં અનાજને તપાવવું	૪૬
	૪.૨.૨ અનાજને ગરમીની માવજત	૪૭
	૪.૨.૩ નિષ્ક્રીય પદાર્થોને ભેળવીને	૪૭
	૪.૨.૪ અન્ય પદ્ધતિઓ	૪૭
	૪.૩ જીવાતના ઉપદ્રવ પછીના નિયંત્રણના પગલા	૪૮
	૪.૩.૧ પર્યાવરણીય	૪૮
	૪.૩.૨ યાંત્રિક નિયંત્રણ પદ્ધતિ	૪૯

૪.૪	અનાજ બચાવ અંગેના સાધનો	૫૦
	૪.૪.૧ ટીએનએયુ જીવાતના પ્રોબ ટ્રેપ	૫૦
	૪.૪.૨ ટીએનએયુ પીટફોલ ટ્રેપ	૫૧
	૪.૪.૩ ટીએનએયુ ટુ-ઈન-વન મોડલ ટ્રેપ	૫૧
	૪.૪.૪ નિદર્શન અંગેનું સાધન	૫૧
	૪.૪.૫ ટીએનએયુ સ્વયં સંચાલિત કીટક દૂર કરવા માટેના પીપ	૫૨
૪.૫	ભૌતિક નિયંત્રણ પગલા	૫૩
૪.૬	કર્ષણ નિયંત્રણ પદ્ધતિ	૫૫
૪.૭	વાનસ્પતિક નિયંત્રણ પદ્ધતિ	૫૫
૪.૮	અનાજમાં ઉપદ્રવ અટકાવવાની યોગ્ય રાસાયણિક પદ્ધતિઓ	૫૬
	૪.૮.૧ જીવાતનો ઉપદ્રવ થતો અટકાવવા માટે	૫૬
	૪.૮.૨ સંગ્રહેલા અનાજમાં થયેલા જીવાતોના ઉપદ્રવના નિયંત્રણ માટેના ઉપાયો	૫૭
	૪.૮.૩ ધૂમકર વાપરવાની રીત	૫૮
	૪.૮.૪ ધૂમીકરણ માટેના રસાયણોનું વર્ગીકરણ	૬૧
	૪.૮.૫ ધૂમીકરણ માટેના રસાયણો વાપરવા માટેના સામાન્ય માર્ગદર્શન	૬૨
૪.૯	ગરમ કપડાં તથા ઉનની બનાવટોને નુકશાન કરતા કીટકોનું નિયંત્રણ	૬૫
૪.૧૦	ઘરના ઉદરનું નિયંત્રણ	૬૬
	૪.૧૦.૧ રોડાફેરીન ભેળવી ઝેરી ખાજ (પ્રલોભિકા) તૈયાર કરવાની રીત	૬૭
૫.	ગોડાઉન અથવા કોઠારમાં છાંટવા માટે ભલામણ કરેલ દવાઓની માહિતી	૬૯-૭૦
૬.	કેટલીક અગત્યની ધુમકર દવાઓની માહિતી	૭૧-૭૨
૭.	વિવિધ પરિસ્થિતિમાં વાપરવા માટેની ધુમીકરણ પદ્ધતિની ભલામણ દર્શાવતો કોઠો	૭૩-૭૪
૮.	સંગ્રહેલા અનાજના અગત્યના કીટકોની ઓળખ માટે ચાવી	૭૫-૭૬

સંગ્રહેલા અનાજની જીવાતો અને તેનું નિયંત્રણ

દરેક દેશ તેની વધતી જતી વસ્તીને પહોંચી વળવા તેનું કૃષિ ઉત્પાદન વધારવા સતત પ્રયત્ન કરે છે. જેને પરિણામે ૧૯૬૦ના દાયકાના મધ્યમાં કૃષિની નવી નીતી અમલમાં આવી જેને પરિણામે ખેડૂતોમાં તકનીકી જાગૃતતા લાવવામાં આવી. ભારતની કૃષિમાં પદ્ધતિસરના આયોજનથી કૃષિ હેઠળના વિસ્તારમાં અને ઉત્પાદનમાં વધારો થયો. સને ૧૯૫૧-૫૨ની સરખામણીમાં અન્ન ઉત્પાદન સને ૧૯૮૮-૮૯માં ત્રણ ઘણું કરી શકાયુ જે ૧૭૧ મીલીયન ટન હતું. જો કે આપણા ભૂતકાળના અનુભવો પરથી જણાયુ કે હવામાનની વિપરીત પરિસ્થિતિની સાથેસાથ બળતણ અને ખાતરોની તંગીને કારણે અન્ન ઉત્પાદનમાં ઘટાડો થયો, વિપરીત વર્ષોમાં આપણે એક અમૂલ્ય પાઠ શીખી શકાયા કે વધુ અન્ન ઉત્પાદનની સાથો સાથ લાંબા ગાળાની અન્ન નિતી પર સરકારે ધ્યાન આપવું જરૂરી છે. સાથો સાથ કાપણી પછીની તકનીક પણ સુધારવી જોઈએ.

હાલની અન્ન નીતીની ત્રણ મુખ્ય બાબતો નીચે મુજબ છે.

- (૧) ખેડૂતોઓ ઉત્પન્ન કરેલ અન્ને ન્યૂનતમ ટેકાના ભાવો આપીને અન્ન ઉત્પાદનમાં વધારો કરવો જોઈએ.
- (૨) વપરાશ કારોને વ્યાજબી ભાવે જાહેર વિતરણ વ્યવસ્થાથી અન્ન મળી રહે તેવી વ્યવસ્થા કરવી.
- (૩) વિકટ પરિસ્થિતીઓ જેવી કે પાકની નિષ્ફળતા પુર, દુષ્કાળ દરમ્યાન અન્ન મળી રહે તે માટે અન્નનો પુરતો જથ્થો જાળવવો.

પાકની કાપણી પછીની અવસ્થામાં અન્નની જાળવણી માટે સારા સંગ્રહાલયોનો ઉપયોગ કરવો. પાકની કાપણી પછી અન્નમાં થતા નુકશાનની મોજણી કરવામાં આવી. ભારત સરકારે અને ૧૯૬૬માં ડૉ. વી. સી. પાન્સેની અધ્યક્ષતામાં સંગ્રહ દરમ્યાન અન્નમાં થતા નુકશાનની મોજણી કરવા એક સમિતીની રચના કરી. આ સમિતીના અહેવાલ મુજબ પાકની કાપણી પછી ૯.૩૩ ટકા જેટલું નુકશાન થાય છે. જે નીચે મુજબ વહેંચી શકાય.

૧	ખડામાં નુકશાન		૧.૬૮ %
૨	વાહતકમાં નુકશાન		૦.૧૫ %
૩	પ્રોસેસીંગમાં નુકશાન		૦.૯૨ %
૪	સંગ્રહ દરમ્યાન નુકશાન		
	૧.	ઉદરો	૨.૫૦ %
	૨.	પક્ષીઓ	૦.૮૫ %
	૩.	ક્રીટકો	૨.૫૫ %
	૪.	ભેજ	૦.૬૮ %
	કુલ		૯.૩૩ %

આપણા દેશની અન્ન તકનીકમાં વિકાસ થતા આપણે અન્નને ૩ થી ૫ વર્ષ સુધી સુરક્ષિત રીતે સંગ્રહ કરી શકીએ છીએ. સરકાર અને તેમની સંસ્થાઓ જેવી કે ફૂડ કોર્પોરેશન ઓફ ઈન્ડિયા, સેન્ટ્રલ અને સ્ટેટ વેરહાઉસીંગ કોર્પોરેશન અને સ્ટેટ સીવીલ સપ્લાય ડીપાર્ટમેન્ટ/કોર્પોરેશન દ્વારા કરાતા અનાજ સંગ્રહમાં નુકશાન ન્યૂનતમ થાય છે જો કે ખેડૂતો દ્વારા કરાતા સંગ્રહ દરમ્યાન ૬૦ થી ૭૦ ટકા જેટલું નુકશાન થાય છે. જથ્થામાં થતા નુકશાનની સાથો સાથ અનાજની ગુણવત્તામાં પણ નુકશાન થાય છે. અનાજના વૈજ્ઞાનિક પદ્ધતિથી કરાતા સંગ્રહના જ્ઞાનના અભાવે દર વર્ષે કરોડો રૂપિયાનો લાખો ટન અનાજનું નુકશાન થાય છે. આ બાબતોને ધ્યાનમાં લઈ મીનીસ્ટ્રી ઓફ ફૂડ એન્ડ સીવીલ સપ્લાય દ્વારા સંશોધન અને વિકાસ અને વિસ્તરણ અને તાલિમ જેવા કાર્યક્રમો હાથ ધરવામાં આવ્યા.

અનાજના ખેતરમાં કાપણીથી શરૂ કરીને તેને વાપરનારી વ્યક્તિઓ સુધી પહોંચતા પહેલા જુદા જુદા તબક્કાઓ જેવા કે ખડામાં દાણા છૂટા પાડવાની પ્રક્રિયા, દાણાની હેરાફેરીની પ્રક્રિયા તથા સરકારી અને જથ્થાબંધ વ્યાપારીઓને કોઠારોમાં મોટા પાયા પર સંગ્રહ કરવાની પ્રક્રિયા અને ત્યાંથી છુટક વ્યાપારીઓને ત્યાં અને અનાજ વાપરનારી વ્યક્તિઓને ત્યાં સંગ્રહ કરવાની પ્રક્રિયા વગેરેમાંથી પસાર થાય છે. આ સમયગાળા દરમ્યાન તેમાં જુદી જુદી રીતે અનાજ બગડવાની

પ્રક્રિયા નુકશાનરૂપે થાય છે.

આપણે જાણીએ છીએ કે અનાજના દાણા મુખ્યત્વે કાંજી, પ્રોટીન, વિટામીન, ખનિજ તત્વો, ચરબી, રેષાયુક્ત સેલ્યુલોઝ તથા ભેજસ્વરૂપે પાણી ધરાવે છે. આથી દાણા પર અસર કરતા ભૌતિક, રાસાયણિક અને યાંત્રિક પરિબળોનું જો યોગ્ય સંચાલન કરવામાં આવે તો તેમાં થતો બગાડ પણ અટકાવી શકાય પરંતુ અનાજ બગાડ માટે મુખ્યત્વે જવાબદાર એવા પરિબળો જેવા કે કીટકો, ઉદર, પક્ષીઓ અને સુક્ષ્મ જીવોથી અનાજની સંગ્રહિત અવસ્થા દરમિયાન સૌથી વધુ પ્રમાણમાં નુકસાન થાય છે. અનાજની સંગ્રહિત અવસ્થા દરમિયાન થતું નુકશાન આપણા જેવા વિકસતા અને વિસ્ફોટક વસ્તી ધરાવતા દેશ માટે પોષાય તેમ નથી. તેથી સંગ્રહિત અનાજના કીટકો તથા ઉદરો દ્વારા થતું નુકશાન અટકાવવું અત્યંત જરૂરી છે. તે માટે સંગ્રહેલા અનાજની જીવાતોની ઓળખ, તેનાથી થતા નુકશાનનો પ્રકાર તથા તેના ઉપદ્રવની અટકાયત માટે અને નિયંત્રણના ઉપાયો જાણવા ખુબજ આવશ્યક છે. જેની વિગતવાર માહિતી અત્રે રજૂ કરવામાં આવી છે.

સંશોધન અને વિકાસ :

અન્નના સંગ્રહનની વૈજ્ઞાનિક પદ્ધતિઓના વિકાસ માટે ભારત સરકારના અન્ન વિભાગે સને ૧૯૬૮માં હાપુર ખાતે ઈન્ડિયન ગ્રેન સ્ટોરેજ રીસર્ચ એન્ડ ટ્રેનીંગ સેન્ટરની સ્થાપના કરી જેનું મુખ્ય કેન્દ્ર હાપુર ખાતે અને છ પેટા કેન્દ્રો હતા જેના પેસ્ટ કન્ટ્રોલ એન્ડ સ્ટોરેજ, એન્જીનીયરીંગ તાલીમ, વિસ્તરણ, કૃષિ બજાર અને અર્થશાસ્ત્ર અને સહકાર જેવા મુખ્ય છ વિભાગો હતા.

હાપુર ખાતેના મુખ્ય કેન્દ્રના પાંચ પેટા કેન્દ્રો જેવા કે લુધીયાણા (પંજાબ), હૈદરાબાદ (આંધ્રપ્રદેશ), જબલપુર (મધ્ય પ્રદેશ) ઉદ્દેપુર (રાજસ્થાન) અને જોરહટ (આસામ) હતા.

અનાજના સંગ્રહ દરમિયાન થતા નુકશાનને અટકાવવા નવી તકનીકની ખેડૂતોમાં જાગૃતિ લાવવા માટે ડીપાર્ટમેન્ટ ઓફ ફૂડ ધ્વારા અનાજ બચાવો ઝુંબેશ સને ૧૯૬૫-૬૬માં શરૂ કરવામાં આવી જે કાયમી યોજના તરીકે ૧૯૬૯-૭૦માં અમલમાં આવી આ યોજના હેઠળ ૧૪ વિભાગીય અને ૩ પેટા-વિભાગીય કેન્દ્રો અમદાવાદ, બેંગ્લોર, ભોપાલ, ભુવનેશ્વર, કલકત્તા, ચંદીગઢ ગાઝીયાબાદ, ગુવહાટી, હૈદરાબાદ, જયપુર, લખનૌ, મદ્રાસ, પૌલા, પુના, મયસુર, ત્રિવેન્દ્રમ અને વારાણસી ખાતે છે. આ યોજના અંતર્ગત આ કેન્દ્રો અનાજ સંગ્રહના વૈજ્ઞાનિક જ્ઞાનનો તાલીમ, નિદર્શનો અને જાહેરાતો દ્વારા પ્રસાર કરવાનો છે જેથી અનાજ સંગ્રહની અદ્યતન તકનીકથી ખેડૂતોને માહિતગાર રાખી શકાય તથા અનાજના સંગ્રહ દરમિયાન થતા

નુકશાનને અટકાવી શકાય. આ રીતે આ કેન્દ્રોની ભૂમિકા ખુબજ અગત્યની છે.

અનાજ સંગ્રહની જરૂરીયાત :

માનવતા ખોરાક, પ્રાણીઓના ખોરાક બીજ તથા વેચાણ માટેના અનાજનો સંગ્રહ કરવામાં આવે છે. સંગ્રહ દરમ્યાન અનાજનો ભૌતિક, જૈવિક, રાસાયણિક અને યાંત્રિક પરિબળોને કારણે બગાડ થાય છે.

૧. ભૌતિક પરિબળો.

૧. તાપમાન

૨. ભેજ

૨. જૈવિક પરિબળો.

૧. ઉત્પાદનની પરિસ્થિતી

૨. જીવાત

૩. રાસાયણિક પરિબળો

૧. તૂટેલા અનાજ

૨. જંતુનાશક દવાઓ

૪. યાંત્રિક પરિબળો.

૧. અનાજ સંગ્રહની રીત

૨. અનાજ જાળવણીની રીત

અનાજમાં મુખ્યત્વે કાર્બોહાઈડ્રેટ, પ્રોટીન, વિટામીન, મીનરલ અને રેસાયુક્ત સેલ્યુલોઝ હોય છે. આ ઉપરાંત તેમાં કેટલોક અંશે ભેજ પણ હોય છે. અનાજનો બગાડ અટકાવવા માટે ભૌતિક, રાસાયણિક અને યાંત્રિક પરિબળો પર નિયંત્રણ રાખવું જોઈએ. જો કે જૈવિક પરિબળો જેવા કે રોગકારકો, જીવાત અને કથીરી ઉદર અને પક્ષીઓ પર નિયંત્રણ રાખવું. અત્યંત જરૂરી છે.

સંગ્રહેલા અનાજની જીવાતો ૨૫૦-૫૦૦ લાખ વર્ષ પહેલાથી જોવા મળે છે. કીટકોનો આર્થોપોડ સમુદાય અને ઈન્સેક્ટા વર્ગમાં સમાવેશ થાય છે. કીટકોને ત્રણ જોડી પગ ધરાવે છે. તેની બહારની ચામડીને ક્યુટીકલ કહે છે તેમનું શરીર માથુ, વક્ષ અને ઉદરમાં વહેંચાયેલું હોય છે. તેનું માથુ એક જોડી શ્રૃંગિકા ધરાવે છે. જ્યારે વક્ષ પર ત્રણ જોડી પગ અને એક અથવા બે જોડી પાંખો હોય છે. તેનું બર્હિકંકાલ કાયટીનનું બનેલું હોય છે.

કીટકો સંગ્રહ દરમ્યાન અનાજના બગાડ માટે જવાબદાર છે. તે અનાજના દાણામાં કાણું પાડે છે. તેના સ્ફૂરણ પામતા ભાગનો નાશ કરે છે અને સંગ્રહેલ અનાજમાં ગરમી પેદા કરી બગાડ કરે છે. કીટકો ખુબજ નાના ઈંડા મૂકે છે જે ભાગ્યેજ જોઈ શકાય છે. કીટકો પુખ્ત બનતા પહેલા ઈંડું ઈયળ અને કોશેટા અવસ્થામાંથી પસાર થાય છે. પાન્સે સમિતિના અહેવાલ પ્રમાણે સંગ્રહ દરમ્યાન કીટકોથી અનાજમાં ૨.૫૫ ટકા જેટલું નુકશાન થાય છે. આ ઉપરાંત કીટકો અનાજની ગુણવત્તામાં પણ નુકશાન કરે છે કીટકોનો ઉપદ્રવ અનાજ સંગ્રહ માટેના પીપ ગોડાઉનો તથા અનાજમાં હાજર હોય છે. કીટકના ઉપદ્રવના નીચે મુજબના ઉદ્ગમ સ્થાનો છે.

(૧) ખેતરનો ઉપદ્રવ : કઠોળના ભોટવા અને મગફળીના ભોટવા તેમજ અનાજનું ફૂદું અનાજ સંગ્રહાલયોમાંથી ઉડીને ખેતરમાં જાય છે અને પરિપક્વ દાણા અને શીંગો પર ઈંડા મૂકે છે. આ અનાજ સંગ્રહાલયોમાં પહોંચે ત્યાં સુધીમાં સાનૂકુળ પરિસ્થિતિ મળતા ઈંડાનું સેવન થઈ ઈયળ નીકળે છે. આ ઉપદ્રવને "છુપાયેલા ઉપદ્રવ" કહે છે.

ફાટો અને તિરાડોમાં ઉપદ્રવ :

જ્યારે અનાજ સંગ્રહ માટેના સાધનને ખાલી કરવામાં આવે છે ત્યારે તેની પુરે પુરી સફાઈ થતી નથી. અનાજના કેટલાક દાણા ફાટો અને તિરાડોમાં ભરાઈ રહે છે. સંગ્રહાલયોમાં રહેલા કીટકો આવા અનાજને ખાઈને તેનું સંવર્ધન ચાલુ રાખે છે. જો આવા સંગ્રહાલયોમાં અનાજનો નવો જથ્થો રાખવામાં આવે તો તેમાં પણ કીટકના ઉપદ્રવની શરૂઆત થાય છે. તેજ રીતે અનાજના જુના જથ્થામાંથી કીટકો ઉડીને નવા જથ્થામાં સ્થળાંતર કરે છે. આ પ્રક્રિયાને મિશ્ર ઉપદ્રવ કહે છે.

અનાજ સંગ્રહના સાધનો/કોથળામાં ઉપદ્રવ :

ખેડૂતો સામાન્ય રીતે અનાજના ખાલી કોથળા સાફ કર્યા વગરજ બીજી ઋતુમાં વાપરવા માટે રાખે છે. કીટકોના ઈંડા અને ઈયળો આ કોથળાની જાળીમાં સંતાઈ રહે છે. તથા જ્યારે અનાજ ભરેલ ન હોય ત્યારે તે કોથળામાં ભરાળ રહેલ અનાજના ટુકડા ખાઈને જીવન ગુજારે છે. જ્યારે આવા કોથળામાં અનાજ ભરવામાં આવે છે ત્યારે ઉપદ્રવની શરૂઆત થાય છે.

ટૂક, ટ્રોલી અને બળદગાડામાંથી ઉપદ્રવ :

અનાજની કાપણી ખેતરમાં થાય છે અને ત્યાર બાદ ટૂક, ટ્રોલી અને બળદગાળા મારફતે હેરફેર કરવામાં આવે છે. જે પણ મિશ્ર ઉપદ્રવ માટે જવાબદાર છે. જીવાતો તિરાડો અને જોડાણોમાં ભરાઈ રહેલી

હોય છે તે અનાજના જથ્થામાં સ્થળાંતર કરે છે અને ઉપદ્રવની શરૂઆત કરે છે.

સંગ્રહિત અનાજ તથા વસ્તુઓને નુકશાન કરતી જીવાતોની યાદી

મુખ્ય જીવાતો :-

૧. ચોખા નું ચાંચવું (Rice weevil) *Sitophilus oryzae*
૨. અનિયમિત કાણાં પાડતું કીટક (Lesser grain borer) *Rhizopertha clopminica*.
૩. ઘઉંની વાંતરી (Khapra beetle) *Trogoderma grenarium*
૪. કઠોળના ભોટવા (Pulse beetle) *Bruchus pisorum*, *Callosobruchus chinensis* *Callosobruchus analis*, *Acanthescalides obtectus*.
૫. ઝીઝણી (Saw toothed grain beetle) *Oryzaephilus surinamensis*,
Oryzaephilus mercator
૬. લોટનું રાતું સરસરિયું (Red rust flour beetls) *Tribolium castanenum*,
Tribolium confusum *Tribolium madens*, *Tribolium destructor*.
૭. ચપટું કીટક (Flat grain beetls) *Cryptolestes ferrugineus*.
૮. તમાકુંની બનાવટોને નુકશાન કરતું કીટક (Cigarette beetls) *Lesioderma serricorne*.
૯. ચામડાંની બનાવટને નુકશાન કરતું કીટક (Hide beetle) *Dermestes maculates*,
Dermestes carnivorus.
૧૦. ચોખાનું ફૂદું (Rice moth) *Corcyra cephalonica*.
૧૧. અનાજનું ફૂદું (Angumois grain moth) *Sitotroga ceriiallela*.
૧૨. લોટનું ફૂદું (Indian meal moth) *Plodia interpunctella*.
૧૩. સૂકા મેવાનું ફૂદું (Dry fruit moth) *Ephestia (Cadra) cautella*.
૧૪. ઉન અને રેશમની બનાવટને નુકશાન કરતું કીટક (Black carpet beetle) *Attagenus megatoma*, *Attagenus picus*, *Anthrenus picus*.

અન્ય જીવાતો :

૧. ચોરસ ગાળાવાળુ કીટક (Square necked grain beetle) *Catharatus quadricollis*.
૨. અનાજનું વિદેશી કીટક (Foreign grain beetle) *Ahasverus advena*.
૩. કેડલ બીટલ (Cadelle beetle) *Tenebroides mauritaniceus*
૪. સાયમેઝ ગ્રેઈન બીટલ (Siamese grain beetle) *Lophocateres pusillus*.
૫. કોર્ન સેપ બીટલ (Corn sap beetle) *Carpophilus dimediatus*
૬. કોપરનું કીટક (Copra beetle) *Necrobia rufipes*
૭. ઔષધિય બનાવટોને નુકશાન કરતું કીટક (Drug store beetle) *Stegobium paniceum*
૮. પહોળા શીંગડાંવાળુ લોટનું કીટક (Broad horned flour beetle) *Gnathocerus cornutus*
૯. પાતળાં શીંગડાવાળુ લોટનું કીટક (Slender horned flour beetle) *Gnathocerus cornutus*
૧૦. લાંબા માથાવાળુ લોટનું કીટક (Long headed flour beetle) *Laetheticus cryzae*.
૧૧. લોટનો પીળો કીડો (Yellow meal worm) *Tenebrio molitor*
૧૨. નાની આંખોવાળું લોટનું કીટક (Small eyed flour beetle) *Palorus ratzeburgi*.
૧૩. લેસર મીલ વોર્મ (Lesser meal worm) *Alphitobius diaperines*.
૧૪. આમલીના બીજનું કીટક (Tamarind seed beetle) *Caryedon gonagra*
૧૫. અનાજનું ચાંચવું. (Grain weevil) *Sitophilus granarius*
૧૬. મકાઈનું ચાંચવું. (Maize weevil) *Sitophilus zea-mais*

૧૭. ભીત માછલી (Silver fish) *Lepisma sachharina*

૧૮. વંદા (Cockroaches) *Periplaneta americana*, *Periplaneta australasiae*, *Blatta Orientalis*, *Blatta Germanica*

૧૯. ચોપડીની જૂ (Book lice) *Psocids Lepinotus*, *Leposcelis* sp

૨૦. ઈતડી (Mite) *Acarus siro*, *Withius subrubus*.

૨૧. ઉદર

ધરનો કાળો ઉદર (*Rattus rattus*)

ધરના નાના ઉદર *Mus musculus*

બેન્ડીકૂટ (ઘૂસ) ઉદર *Bandicota bengalensis*

કોર *Bandicota indica malbarica*

ભારતીય જેરબીલ *Tatera indica*

નોંધ— સંગ્રહેલા અનાજ તથા અન્ય પદાર્થોને નુકશાન કરતા કેટલાક અગત્યના કીટકોને ઓળખવાની ચાવી પરિશિષ્ટ – ૧ માં આપવામાં આવી છે.

ઉપરોક્ત દર્શાવેલ યાદીમાંના કીટકોને તેમની સંગ્રહિત વસ્તુઓમાં નુકશાન કરવાની પદ્ધતિના આધારે જુદા જુદા ચાર પ્રકારમાં વહેંચી શકાય.

(૧) પ્રાથમિક આક્રમણ કરનારી જીવાતો:

આ જીવાતો ના મુખાંગો વિશિષ્ટ પ્રકારનાં હોવાથી તે દાણામાં ઉપદ્રવની શરૂઆત કરે છે. દા.ત. ભોટવા અને ચાંચવા.

(૨) દ્વિતીય આક્રમણ કરનારી જીવાતો:

આ પ્રકારની જીવાતો તૂટેલા દાણા, ભરડેલું અનાજ તથા પ્રાથમિક આક્રમણ કરનારી જીવાતોના ઉપદ્રવથી નુકશાન પામેલા દાણાને ખાવાનું પસંદ કરે છે. દા.ત. રાતુ સરસરિયું

(૩) કૂગાઈ ગયેલી વસ્તુને નુકશાન કરતી જીવાતો:

આ પ્રકારની જીવાતો તંદુરસ્ત અને ચોખ્ખા કરેલા અનાજમાં નુકશાન કરતી નથી. પરંતુ સંગ્રહ દરમ્યાન કૂગાઈ ગયેલા અનાજ અથવા ખાધ પદાર્થોમાં નુકશાન કરે છે. દા.ત. કોર્ન સેપ બીટલ.

(૪) પ્રાણીજન્ય પ્રોટીનયુક્ત પદાર્થોને નુકશાન કરતી જીવાતો:

આવી જીવાતો તેમના ખોરાકમાં મુખ્યત્વે પ્રાણીજન્ય પ્રોટીનની જરૂરિયાત રહે છે. દા.ત. ગરમ કપડાની વાંતરી (કારપેટ બીટલ)

સંગ્રહિત અનાજની મુખ્ય જીવાતોની ઓળખ, નુકશાનનો પ્રકાર અને જીવન ઈતિહાસ

સંગ્રહિત અનાજને નુકશાન કરતી મહત્વની જીવાતોની ઓળખ, જીવન ઈતિહાસ તથા નુકશાન કરવાની રીત વગેરે વિષે વિગતવાર માહિતી જાણવી જરૂરી છે. જેથી કરીને આ જીવાતો ના જીવનકાળ દરમ્યાન આવતી નબળી કડીઓ જાણી શકાય અને તેનો સમજપૂર્વક ઉપયોગ કરીને આ જીવાતોનું અસરકારક રીતે નિયંત્રણ કરવા માટે જીવાતોની વિગતવાર માહિતી રજૂ કરવામાં આવી છે.

(૧) ચોખાનું ચાંચવું (Rice weevil)

ઓળખ ચિહ્ન

પુખ્ત કીટક:—

- (૧) રાતા બદામી અથવા ગાઢા બદામી અથવા કાળા રંગનું હોય છે.
- (૨) માથું લાંબુ અને ચાંચ જેવા મુખાંગો ધરાવે છે.
- (૩) ૩ થી ૪ મીમી લાંબુ હોય છે.
- (૪) ઢાલ જેવી અગ્ર પાંખો ઉપર ઉપસેલી લીટીઓ હોય છે. પાંખ ઉપર આછા પીળા રંગના ૪ ટપકા હોય છે.
- (૫) વક્ષ ઉપર ખાડા હોય છે.

નુકશાન પામતા અનાજ પદાર્થો

ઘઉં, ચોખા, મકાઈ, જુવાર તથા ડાંગર

નુકશાન કરવાની રીત:

પુખ્ત અને ઈયળ અવસ્થા બંને નુકશાન કરે છે. આખો દાણો અંદરથી કોરી પોલો કરી નાખે છે.

જીવન ઇતિહાસ:

આ કીટક ઉડી શક્તું હોવાથી તેનો ઉપદ્રવ ખેતરોમાંથી અથવા ખડામાંથી ચાલુ થઈ જાય છે. માદા ચાંચવું અનાજના દાણાને તેના જડબામાંથી કોરી કાઢી નાનો ખાડો પાડે છે અને તેમાં ઈંડુ મુકે છે ઈંડુ મુક્યા બાદ તેના પર ચીકણો પદાર્થ મુકી તેને ઢાંકી દે છે. એક માદા પોતાના જીવનકાળ દરમ્યાન આશરે ૧૫૦ થી ૪૦૦ જેટલા ઈંડા મૂકી શકે છે. ઈંડા અવસ્થા જુદી જુદી ઋતુ મુજબ ૪ થી ૯ દિવસમાં પૂરી થાય છે. ઈંડું સેવાયા બાદ તેમાંથી નીકળેલી ઈયળ નાની, સફેદ પડતા પીળા રંગની અને બદામી રંગના માથાવાળી હોય છે. વધુમાં આ ઈયળો ટૂંકા પગવાળી, મજબૂત બાંધાની, ઓછી ચંચળ અને અંગ્રેજી ” C ” આકારની હોય છે. ઈંડામાંથી નીકળેલી ઈયળ પ્રથમ અવસ્થામાંજ દાણામાં સીધી જ પ્રવેશે છે. અને બાકીનું જીવન દાણામાંજ ગુજારે છે. ઈયળ દાણાને અંદરથી કોરી ખાય છે. સંપૂર્ણ વિકસિત ઈયળ લગભગ ૫ મીમી ની લંબાઈની હોય છે. સામાન્ય રીતે એક દાણામાં એકજ ઈયળ રહે છે. ઈયળ અવસ્થામાં કીટક લગભગ ૨૦ થી ૩૦ દિવસ સુધી દાણામાં રહે છે અને ત્યારબાદ દાણામાં જ કોશેટા અવસ્થા ધારણ કરે છે. જે સામાન્ય રીતે ૩ થી ૬ દિવસની હોય છે. પુખ્ત કીટક ૨ થી ૬ મહીના સુધી જીવીત રહે છે. વર્ષમાં આ જીવાતની ૪ થી ૫ પેઢીઓ નોંધાયેલી છે.

૨. અનિયમિત કાણાં પાડતું કીટક (Lesser grain borer)

ઓળખ ચિહ્ન:

પુખ્ત કીટક:—

- (૧) રંગે રાતા બદામી અથવા કાળા, ચળકાટ મારતું હોય છે. અને અગ્રપાંખ ઉપર નાના નાના, ખાડાઓની બનેલી લીટીઓ હોય છે.
- (૨) ચોખાના ચાંચવા કરતાં નાનું હોય છે.
- (૩) માથું વક્ષની નીચે નમેલું હોય છે. (૪) જડબાં ખૂબ મજબૂત હોય છે. (૫) શ્રુગિકાના છેલ્લા ૩ ખંડ મોટા ગદા જેવા હોય છે.

નુકશાન પામતા અનાજ—પદાર્થો

ડાંગર, ચોખા, ઘઉં, મકાઈ, કઠોળ, બિસ્કિટ, આમલીના બીજ તથા ચામડા અને લાકડામાંથી બનાવેલી વસ્તુઓ.

નુકશાન કરવાની રીત

ઈયળ અને પુખ્ત એમ બન્ને અવસ્થા નુકશાન કરે છે. તે ખૂબ જ ખાઉધરા હોય છે. દાણા ઉપર અનિયમિત આકારના કાણાં પડે છે. તે ખૂબજ ખાઉધરી હોય છે. દાણાને અંદરથી કોરી નાખી ફક્ત તેનું કાણાવાળું ફોતરું જ રહેવા દે છે. અનાજની ગુણોની ઉપર અનિયમિત આકારના લોટના ટપકાં જોવા મળે છે તો સમજવું કે આ જીવાતોનો ઉપદ્રવ છે. તેના ઉપદ્રવથી 'ગ્રેઈન હીટીંગ', પણ થાય છે. કીટક ઉડી શકતું હોઈ તેનો ફેલાવો પણ એક જગ્યાએથી બીજી જગ્યાએ થાય છે. આ જીવાત અનાજના કોઠાર અથવા પીપના તળિયાના ભાગમાં ઉપદ્રવ દરમ્યાન વધુ પ્રમાણમાં જોવા મળે છે.

જીવન ઇતિહાસ

માદા કીટક અનાજના દાણાની સપાટી ઉપર અથવા ફાટમાં છૂટા અથવા સમુહમાં ઈંડા મુકે છે. ઘણી વખત ઈંડા દાણાના ભ્રૂણ નજીક અથવા દીવાલોની તીરાડો અથવા કોથળા ઉપર પણ ઈંડા મુકે છે. માદા ૩૦૦ થી ૫૫૦ જેટલા ઈંડા મુકી શકે છે. ઈંડુ સફેદ અને ચીકણું હોવાથી જ્યાં મુકવામાં આવે છે ત્યાં લોટ અથવા રજકણો તેની સાથે ચોંટી જાય છે પરિણામે ઈંડા શોધવામાં મુશ્કેલી પડે છે, ઈંડા અવસ્થા ૫ થી ૧૨ દિવસની હોય છે. ઈયળ અવસ્થા પગ વગરની અને અંગ્રજી 'C' આકારની હોય છે. શરૂઆતમાં તે અનાજના ટુકડા, લોટ વગેરે ખાય છે. ઈયળ દાણામાં કાણું પાડીને અથવા ભ્રૂણ નજીકના પોચા ભાગને કોચીને અંદર પ્રવેશે છે અને ત્યારબાદ બહાર આવતી નથી. ઘણી વખત ઈયળ દાણામાં પ્રવેશ્યા સિવાય દાણાનો લોટ ખાઈને પણ મોટી થાય છે.

આ કીટકનું શરીર ખૂબ જ બરડ હોય છે. તેથી અનાજને યાંત્રિક રીતે અથવા ભૌતિક રીતે ફેરબદલી કરતા દાણાની સાથે કીટક ભીંસમાં આવતા તેના ઉપાંગો તૂટી જાય છે અને કીટક ઘાયલ થાય છે. ઉપરાંત મોટી અવસ્થાની ઈયળનું માથું કદમાં મોટું હોય છે અને તેના કારણે તે દાણામાં પ્રવેશ કરતી નથી. આથી જો દાણા ચોખ્ખા રાખવામાં આવે તો ઈયળ દાણાની બહાર રહી જાય છે. અને ખોરાક ન લઈ શકતી હોવાથી મરી જાય છે. જીવાતનાં આ લક્ષણો તેના નિયંત્રણ માટે ઉપયોગી થઈ પડે છે.

(૩) ઘઉંની વાંતરી (Khapra beetle) :

ઓળખ ચિન્હ:

પુખ્ત કીટક (૧) બદામી રંગનું અને મજબૂત બાંધાનું હોય છે. ૨ થી ૩ મીમી લાંબુ અને લંબગોળ આકારનું હોય છે.

(૨) નર, માદા કરતાં કદમાં અડધો અને રંગે વધુ ગાઢો હોય છે. આ કીટકની શ્રૃંગિકા અને પગ શરીર તરફ સંકેલાઈ શકે તેવા હોય છે.

ઈયળ : (૧) આ કીટકની ઈયળ અવસ્થા વિશિષ્ટ પ્રકારની હોય છે. તે બદામી સફેદ રંગની અને રાતા રંગના વાળવાળી હોય છે. આ વાળ શરીર ઉપર નાની ગુચ્છિકાઓના સ્વરૂપે દરેક ખંડ ઉપર ગોઠવાયેલા હોય છે. જે તે હલાવી શકે છે. તેમ જ શાહુડીના માફક ઉભા કરી શકે છે ઈયળના ઉદર પ્રદેશના છેડે આવા વાળના ગુચ્છની બનેલી પૂછડી આવેલી હોય છે.

નુકશાન પામતા અનાજ / પદાર્થો :

ઘઉં, મકાઈ, જુવાર, ચોખા, કઠોળ, તેલીબિયાં અને તેનો ખોળ, સૂકો મેવો.

નુકશાન કરવાની રીત :

આ જીવાતની ફક્ત ઈયળ અવસ્થા જ નુકશાન કરે છે. ઈયળ દાણાના ભ્રૂણ ખાઈને નુકશાન કરતી હોવાથી દાણાની સ્ફૂરણશક્તિ નાશ પામે છે. આ જીવાત અન્ય પ્રકારની સંગ્રહિત અનાજને નુકશાન કરતી જીવાતોના પ્રમાણમાં વધુમાં વધુ નુકશાન કરે છે. ઈયળ સ્વભાવે હઠીલી અને ખાઉધરી હોય છે. ઘઉં તેનો પ્રિય ખોરાક છે. દાણાને સંપૂર્ણ રીતે ભૂસાના રૂપમાં ફેરવી નાખે છે. આ ઉપરાંત તેના વાળ અને શરીરના કાંચળીના ભાગોના કારણે અનાજ દૂષિત થાય છે. તેનો ઉપદ્રવ અનાજના જથ્થામાં ઉપરની સપાટીએ રહે છે. ૯૦ થી ૧૧૦ ફેરનહીટ ઉષ્ણતામાન અને ઓછો ભેજ ધરાવતા અનાજના દાણા તેને વધુ અનુકૂળ આવે છે. પરંતુ ઓછા પ્રાણવાયુવાળા વાતાવરણમાં તે જીવી શકતું નથી. તેથી જ તેનો ઉપદ્રવ અનાજની સપાટી ઉપર વધુ જોવા મળે છે. આથી જો અનાજના કોઠારોને હવાયુસ્ત રાખવામાં આવે તો આ જીવાતનો ઉપદ્રવ અનાજના વહન દ્વારા જ થાય છે. તેનું વધુ નુકસાન જુલાઈ-ઓક્ટોબર માસ દરમિયાન થાય છે. આ જીવાતનો ઉપદ્રવ સૂકા પ્રદેશો જેવા કે સુરેન્દ્રનગર, ભાલ વિસ્તાર, મહેસાણા વગેરે જિલ્લાઓમાં વધુ હોય છે. જ્યારે દરિયા કિનારાના વિસ્તારોમાં ઉપદ્રવનું પ્રમાણ નહીવંત હોય છે.

જીવન ઈતિહાસ :

પ્રજનન એપ્રિલથી ઓક્ટોબર માસ દરમ્યાન થાય છે. જ્યારે નવેમ્બર થી માર્ચ માસ દરમ્યાન આ જીવાતની ઈયળ અવસ્થા દીવાલો અથવા ભોંયતળિયાની તીરાડોમાં અથવા કોઈ પણ સુરક્ષિત જગ્યાએ સુષુપ્ત અવસ્થામાં રહે છે. કોશેટામાંથી માદા નીકળ્યા પછી ૨ થી ૩ દિવસ બાદ નર સાથે સંભોગ કરે છે. સંભોગ બાદ માદા ૩ થી ૪ દિવસે એક અથવા બે થી પાંચ ના સમૂહમાં દાણા ઉપર ઈંડા મૂકે છે. ઈંડા સાધારણ લાંબા અને એક બાજુ અણીવાળા તથા બીજ બાજુ ગોળાકાર હોય છે. એક માદા ૧ થી ૭ દિવસ દરમ્યાન ૧૩ થી ૧૨૫ જેટલાં ઈંડા મૂકી શકે છે. ઈંડા અવસ્થા ઋતુ પ્રમાણે ૩-૧૦ દિવસની હોય છે. ઈયળ અવસ્થા સામાન્ય રીતે ૫૦ દિવસની હોય છે. આ જીવાતની ઈયળ અવસ્થાને જો ખોરાક ન મળે તો પણ ૮ વર્ષ સુધી સુષુપ્ત અવસ્થામાં જીવતી રહેવાના બનાવ નોંધાયેલા છે. કોશેટા અવસ્થા ૬-૧૭ દિવસની હોય છે, અને પુખ્ત કીટક ૧૦-૩૨ દિવસ સુધી જીવે છે. વર્ષમાં ૧૨ જેટલી પેઢી નોંધાયેલી છે.

આ જીવાતની ઈયળોની ખાસીયત એ છે કે અનાજના જથ્થા ઉપર જો ખાલી કોથળા પાથરવામાં આવે તો આવા કોથળા તરફ તે આકર્ષાય છે અને આ રીતે આકર્ષાયેલી ઈયળોને ભેગી કરી તેનો નાશ કરી શકાય છે.

(૪) કઠોળના ભોટવા (Pulse beetle)

કઠોળના ભોટવા જુદા જુદા પ્રકારનાં હોય છે. *Bruchus analis* ફક્ત ગોડાઉનમાં જ સંગ્રહિત કઠોળને નુકશાન કરે છે.

Bruchus pisorum (વટાણાનું ભોટવું) ફક્ત ખેતરમાં જ પ્રજનન કરી શકે છે. જ્યારે *Bruchus chinensis* ખેતર તથા ગોડાઉન એમ બન્ને જગ્યાએ પ્રજનન કરી ઉપદ્રવ શરૂ કરે છે.

ઓળખ ચિહ્ન :

પુખ્ત કીટક :

(૧) આ કીટક ૬ થી ૮ મીમી જેટલા લાંબા હોય છે.

(૨) આ કીટકની પ્રથમ પાંખની જોડ (Elytra) પાછળથી કપાયેલી હોય છે. જેથી ઉદર પ્રદેશનો છેલ્લો ખંડ ઉઘાડો રહે છે. જેને 'પાયજિડિયમ' કહે છે.

(૩) *Bruchus chinensis* પ્રકારના ભોટવામાં વક્ષ બાજુએ મધ્યમાં હાથી દાંત જેવા સફેદ રંગના બે ટપકાં જોવા મળે છે.

(૪) *Bruchus analis*, *B. chinensis* કરતા કદમાં નાનું, ચોકલેટ જેવા રંગનું હોય છે. તેની પૃષ્ઠ બાજુએ ચતુષ્કોણ આકારનો કાળા રંગનો ભાગ આવેલો હોય છે. જેની ત્રણ બાજુઓ સફેદ રંગની લકીરથી ઢંકાયેલી હોય છે.

ઈયળ: આછા ભૂખરા રંગના માથાવાળી, સફેદ રંગની ૬-૭ મીમી લાંબી અને ગડીઓવાળું શરીર ધરાવે છે.

નુકશાન પામતા અનાજ / પદાર્થો :

બધાં જ પ્રકારના કઠોળ, મુખ્યત્વે મગ, મઠ, તુવેર, વટાણા, ચણા, ચોળા, અડદ, વગેરે ઉપરાંત જુવાર, મકાઈ, કપાસિયા વગેરેમાં પણ નુકશાન કરે છે.

નુકશાન કરવાની રીત :

ફક્ત ઈયળ અવસ્થા નુકશાનકારક છે. તે દાણાને કોરી ખાય છે. એક દાણામાં એક થી વધુ ઈયળ રહી નુકશાન કરે છે. ઉપદ્રવિત દાણા કાણાવાળા દેખાય છે. અને બી તરીકે નકામા થઈ જાય છે. ઉપદ્રવિત કઠોળના લોટમાંથી ખરાબ વાસ આવે છે. સંપૂર્ણ શાકાહારી મનુષ્યો કે જેઓ કઠોળમાંથી જ પ્રોટીન મેળવતા હોય તેમના માટે આ જીવાતથી થતું નુકશાન મહત્વનું છે. આ જીવાતથી કઠોળમાં ૭૦ ટકા સુધીનું નુકશાન નોંધાયેલું છે. ભોટવાની કેટલીક જાતિ ખેતરમાં પાક જ્યારે અપરિપકવ અવસ્થામાં હોય અને શીંગો બેસવાની ચાલુ થાય ત્યારથી જ ઉપદ્રવ શરૂ કરે છે. ખેતરમાં શીંગોના દાણા લીલા હોય ત્યારે માદા ભોટવા શીંગ ઉપર ઈંડા મૂકે છે અને ઈંડામાંથી નીકળતી ઈયળ શીંગને કોરી દાણાને કોરે છે દાણામાં કોરાણ કરેલું કાણું સમય જતાં પૂરાઈ જાય છે અને ઈયળ દાણામાં રહી જાય છે. આવા ઉપદ્રવિત દાણાને ખેતરમાંથી લાવી કોઠારમાં સંગ્રહ કરવામાં આવે, ત્યારે આ કીટકનો ઉપદ્રવ એકાએક ચાલુ થઈ જાય છે. સંગ્રહ દરમ્યાન સંપૂર્ણ કાળજી લેવા છતાં એકાએક આ જીવાતનો ઉપદ્રવ જોવા મળતા ખેડૂતને આશ્ચર્ય થાય છે ખૂબ જ ઓછા ભેજ ધરાવતા (૬ ટકા સુધીના) દાણામાં પણ આ જીવાત પ્રજનન કરી છે. જેથી દાણાને સૂર્યપ્રકાશમાં તપાવવા છતાં પણ તેનો ઉપદ્રવ થવાનો ભય રહે છે. કઠોળની દાળમાં આ જીવાત નુકશાન કરી શકતી નથી.

જીવન ઈતિહાસ :

માદા ભોટવા સંભોગ બાદ ૭૨ કલાક પછી છૂટા અથવા ક્યારેક સમૂહમાં સફેદ લંબગોળ ઈંડા દાણા ઉપર મૂકે છે અને તેને ચીકણા પદાર્થથી ઢાંકી દે છે. માદા ૨ થી ૨૨ દિવસમાં ૧૧ થી ૧૫૦ ઈંડા મૂકે છે. ઈંડા અવસ્થા ૩ થી ૧૮ દિવસની હોય છે. ઈંડામાંથી નીકળતી ઈયળ સીધી જ દાણાને કોરી તેમાં પ્રવેશ છે અને દાણામાં જ કોશેટા અવસ્થામાં રૂપાંતર પામે છે. ઈયળ અવસ્થા ઋતુ પ્રમાણે તથા કઠોળની જાત પ્રમાણે ૩૦-૫૦ દિવસની હોય છે. કોશેટા અવસ્થા દાણાના બાહ્યાવરણની નીચે થતી હોય છે અને પુખ્ત કીટક ૪ થી ૮ દિવસમાં દાણાના બાહ્યાવરણને તોડીને બહાર આવે છે. યોગ્યતમ વાતાવરણમાં આ જીવાતનું સંપૂર્ણ જીવનચક્ર ૨૩ દિવસનું હોય છે.

૫. ઝીંઝણી (Saw toothed beetle) :

ઓળખ ચિહ્ન :

પુખ્ત કીટક :

(૧) કીટક બદામી રંગનું સાંકડું અને ચપટું હોય છે.

(૨) તેની લંબાઈ ૨ થી ૩ મીમી જેટલી હોય છે.

(૩) પૂર્વ વક્ષની કિનારી ઉપર ૬ કાકર હોય છે. જેથી તેને સો ટુથ (કરવતીના કીટક) ઢાલિયા કીટક કહે છે.

(૪) આ કીટક ઉડી શકતું નથી. પરંતુ ખૂબ ચપળ હોય છે.

નુકશાન પામતા અનાજ / પદાર્થો :

ચોખા, ઘઉં, મકાઈ, ધાન્ય પાકોની બનાવટો, તેલીબિયા અને સૂકા મેવા, સૂકા માંસના પદાર્થો, તમાકુ અને તેની બનાવટો વગેરે.

નુકશાન કરવાની રીત :

પુખ્ત અને ઈયળ એમ બંને અવસ્થા નુકશાનકારક છે. આ જીવાત તંદુરસ્ત દાણાને નુકશાન કરી શકતી નથી, પરંતુ પ્રાથમિક આક્રમણ કરનાર જીવાતોના ઉપદ્રવથી નુકશાન પામેલ દાણાનો પોતાના ખોરાક તરીકે ઉપયોગ કરે છે.

જ્યારે દાણાને તપાવ્યા બાદ તેને બરાબર ઠંડા પડયા સિવાય કોઠારમાં ભરવામાં આવ્યા હોય અને તેવા સંજોગોમાં "લોકલ ગ્રેઈન હીટીંગ" થતું હોય ત્યારે આ જીવાતનો ઉપદ્રવ વધુ પ્રમાણમાં થાય છે.

જીવન ઇતિહાસ :

માદા કીટક ૪૫ થી ૨૮૫ જેટલા ઈંડા પોતાના ૬ થી ૧૦ માસના જીવનકાળ દરમ્યાન પોતાના ખોરાકમાં છૂટા છવાયા અથવા કોઠારની તિરાડોમાં ભરાઈ રહેલા દાણા ઉપર મૂકે છે. ઈંડા ૩ થી ૫ દિવસમાં સેવાય છે. તેમાંથી નીકળેલી ઈયળ અનાજના ટુકડા, લોટ વગેરે ખાઈને લગભગ બે અઠવાડિયામાં પૂર્ણ વિકસિત બને છે. આવી ઈયળ એક પ્રકારના ચીકણા પદાર્થનું ઝરણ કરે છે. જે અનાજના ટુકડાઓને એકબીજા સાથે જોડીને ભૂંગળી જેવું કઠૂન બનાવે છે. અને તેમાં ઈયળ કોશેટા અવસ્થામાં પરિવર્તન પામે છે. કોશેટા અવસ્થા સામાન્ય રીતે ૭ દિવસની અને વધુમાં વધુ ૨૮ દિવસની હોય છે. ઉનાળામાં જીવનચક્ર ૩ થી ૪ અઠવાડિયાનું હોય છે ચોમાસાની ઋતુ દરમ્યાન અને દરિયા કિનારાના વિસ્તારમાં તેની વૃદ્ધિ ઝડપથી થાય છે.

૬. રાતા સરસરિયા (Rust red flour beetle and confused flour beetle)

ઓળખ ચિહ્ન :

- (૧) આ કીટક રાતા બદામી રંગનું, સુંવાળું, ચપટું અને લગભગ ૩ થી ૪ મીમી લંબાઈવાળું હોય છે.
- (૨) પૃષ્ઠ બાજુએ સમાંતર ઘાટી લીટીઓ આવેલી હોય છે.
- (૩) આ કીટકની ખાસિયત એ છે કે તે સહેજ દખલ થતાં જલ્દીથી ચાલી જઈ સંતાઈ જાય છે. જેથી તેને સરસરિયા કહે છે.

ઈયળ ફિકકા પીળા રંગની અને ૪ થી ૫ મીમી લાંબી હોય છે.

નુકશાન પામતા અનાજ / પદાર્થો :

ભૌતિક રીતે તેમજ યાંત્રિક રીતે નુકશાન પામેલા અનાજના દાણા અનાજનો ભ્રુણવાળો ભાગ, લોટ તથા લોટની બનાવટો, સુકાં ફળો વગેરે.

નુકશાન કરવાની રીત :

દ્વિતીય આક્રમણ કરનારી અગત્યની જીવાત છે. પુખ્ત કીટક તેમજ ઈયળ અવસ્થા બંને નુકશાન કરે છે. ખાસ કરીને ભાંગેલા તૂટેલા અનાજમાં ઉપદ્રવનું પ્રમાણ વધુ હોય છે. અનાજ દળવાની ઘંટીઓમાં

પણ ઉપદ્રવ વધુ હોય છે. આ જીવાતના ઉપદ્રવવાળો લોટ પીળો પડી બટાઈ જાય છે. પાછળથી તેમાં ખરાબ વાસ આવવાથી તે ખાવા લાયક રહેતો નથી. ઉનાળામાં ગરમ તથા ભેજવાળા વાતાવરણમાં આ જીવાત ખૂબ જ નુકશાન કરે છે.

જીવન ઈતિહાસ : આ જીવાત આખું વર્ષ પ્રજનન ક્રિયા કરે છે. પુખ્ત કીટક ૩ વર્ષથી પણ વધુ સમય જીવી શકે છે. નર અને માદા પુખ્ત કીટક કોશેટામાંથી બહાર આવ્યા પછી એક કે બે દિવસ બાદ સંભોગ ક્રિયા કરે છે. માદા દાણામાં અથવા લોટમાં છૂટાછવાયા રોજના ૨ થી ૩ સંખ્યામાં સફેદ અને પારદર્શક ઈંડા મૂકે છે. ૫^૧/_૨ માસના ગાળામાં એક માદા લગભગ ૩૦૦ થી ૪૫૦ જેટલા ઈંડા મૂકે છે. યોગ્યતમ વાતાવરણમાં ઈંડા ૬ થી ૮ દિવસની હોય છે. ઉનાળાની ઋતુ દરમિયાન એક પેઢી આશરે ૬ અઠવાડિયામાં પૂરી થાય છે. જ્યારે શિયાળામાં વધુ સમય લાગે છે. જેમ તાપમાન તેમ જ ભેજનું પ્રમાણ વધુ તેમ જીવનચક્ર ટૂંકું હોય છે.

૭ ચપટું કીટક (Flat grain beetle) :

ઓળખ ચિહ્ન

પુખ્ત કીટક :

(૧) રાતા બદામી રંગનું, ચપટું લગભગ ૧.૫ થી ૨.૦ મીમી જેટલું લાંબુ હોય છે. સંગ્રહિત વસ્તુઓને નુકશાન કરતા નાના કીટકોમાંનું એક કીટક છે.

(૨) શ્રંગિકા લાંબી, સૂત્રાકાર અને શરીરના ૨/૩ ભાગ જેટલી લાંબી હોય છે. જે કાયમ કંપન કરતી હોય છે.

(૩) ચંચળ કીટક છે. દખલ થતાં ખૂબ ઝડપથી ભાગી છૂટે છે.

નુકશાન પામતા અનાજ / પદાર્થો :

ચોખા, ઘઉં તથા મકાઈ વગેરેના તૂટેલા દાણા લોટ અને લોટની બનાવટો વધુ ભેજ ધરાવતા મગફળીના દાણા તથા ફૂગયુક્ત અનાજના દાણા.

નુકશાન કરવાની રીત :

ખાસ કરીને ચોખાના ચાંચવાનો ઉપદ્રવ હોય તેવા અનાજમાં આ કીટકનો ઉપદ્રવ વધુ જોવા મળે છે. કારણ કે તે આખા દાણામાં નુકશાન કરી શકતું નથી. આ કીટક તદ્દન નકામા થઈ ગયેલા ખરાબ

અનાજના દાણાને વધુ પસંદ કરે છે અને સ્કેવેન્જર (સફાઈકામ કરનારા) તરીકે વર્તે છે. ઈયળ અને પુખ્ત બંને અવસ્થા નુકશાન કરે છે. ઈયળ અવસ્થા ઘઉંના પોચા ભ્રૂણ ભાગને ખાવાનું વધુ પસંદ કરે છે. જેથી ઘણીવાર આ કીટકથી નુકશાન પામેલા દાણા બધી જ રીતે બહારથી સારા લાગતા હોવા છતાં બિયારણ તરીકે ઉપયોગમાં લઈ શકાતા નથી.

જીવન ઈતિહાસ :

પુખ્ત કીટક તીરાડોમાં અથવા દાણામાં છૂટાછવાયા ઈંડા મૂકે છે. તેમાંથી નીકળેલી ઈયળ લોટ અથવા તૂટેલા દાણા અથવા અન્ય કીટકથી નુકશાન પામેલા દાણા ખાય છે. ઉપરાંત અન્ય મરેલા કીટકોને પણ ખાય છે. ઈયળ પોતાની આજુબાજુ એક પ્રકારના ચીકણા પદાર્થનું ઝરણ કરે છે. જે લોટના રજકણો અથવા અનાજના કણો સાથે ચોંટી જઈ કોશેટો બનાવે છે. સીગાર આકારની ઈયળ પીળાશ પડતા સફેદ રંગની હોય છે. યોગ્યતમ વાતાવરણમાં જીવાતને ઈંડામાંથી પુખ્ત બનતા આશરે ૫ અઠવાડિયાનો સમય લાગે છે. પુખ્ત કીટક ૬ થી ૧૨ મહિના સુધી જીવી શકે છે.

૮. સીગારેટ બીટલ અને બિસ્કીટ બીટલ (Cigarette beetle Biscuit beetle)

ઓળખ ચિહ્ન :

પુખ્ત કીટક :

(૧) લંબગોળ અને રાતા બદામી રંગના કીટક છે. લંબાઈ ૨ થી ૪ મીમી જેટલી હોય છે, સીગારેટ બીટલ કરતાં બિસ્કીટ બીટલ કદમાં મોટા હોય છે.

(૨) આ કીટકનું શિર શરીરના અન્ય ભાગથી કાટખૂણે નીચે નમેલું હોય છે.

(૩) સીગારેટ બીટલની શ્રંગિકા કરવતાકાર હોય છે. જ્યારે બિસ્કીટ બીટલની શ્રંગિકા ગદાકાર હોય છે.

નુકશાન પામતા અનાજ / પદાર્થો :

સીગારેટ બીટલ બીડી તમાકુ અને તેની બનાવટોમાં ઉપરાંત હળદર, સૂંઠ, કોકોબીન, અફીણ, જીરૂ, કેસર, અજમો, જામફળ, વગેરેમાં નુકશાન કરે છે. અનાજ અને કઠોળમાં પણ ઉપદ્રવ થાય છે.

પેકીંગ માટે વપરાતા સાધનોમાં બિસ્કીટ બીટલનો ઉપદ્રવ થતો હોય તેને ડ્રગસ્ટોર બીટલ તરીકે પણ ઓળખવામાં આવે છે. આ ઉપરાંત અનાજ, અનાજની બનાવટો તેજાના, કોકોબીન, બિસ્કીટ વગેરેને પણ નુકશાન કરે છે.

નુકશાન કરવાની રીત :

ફક્ત ઈયળ અવસ્થા જ નુકશાન કરે છે. પુખ્ત કીટક ખોરાક લેતું નથી અને તે ઓછું જીવે છે. પુખ્ત કીટક સહેલાઈથી સીગારેટ અથવા બીડીના આવરણને કોચી નાનાં નાનાં કાણાં પાડી દે છે.

જીવન ઈતિહાસ :

સીગારેટ બીટલની પુખ્ત માદા તમાકુના પાનની ગડીઓમાં, સીગારેટના કાગળની ગડીઓમાં, ગોડાઉનમાં ખૂણે ખાંચરે તથા અનાજમાં છૂટાં છવયા ઈંડા મૂકે છે. યોગ્ય સંજોગોમાં એક માદા આશરે ૧૦૦ જેટલા ઈંડા મૂકે છે. ઈંડા અવસ્થા ૪ થી ૧૪ દિવસની હોય છે. ઈયળ ભૂખરી આશરે ૧ મીમી જેટલી લાંબી હોય છે. તેનું શરીર નાના નાના વાળથી ઢંકાયેલું હોય છે. આ કીટક ૧ થી ૬ મહિના સુધી ઈયળ અવસ્થામાં રહી શકે છે તે કફૂન બનાવી પછી તેમાં કોશેટા અવસ્થામાં રૂપાંતર પામે છે કોશેટો અવસ્થા ૫ થી ૨૧ દિવસની હોય છે.

પુખ્ત કીટક બપોર પછી અને રાત્રે વધુ ક્રિયાશીલ હોય છે અને પ્રકાશ તરફ ખૂબ જ આકર્ષાય છે, એટલા માટે જ પ્રકાશ પિંજરની મદદથી તેમની વસ્તી ગણતરી તેમજ નિયંત્રણ થઈ શકે છે. આ કીટક ઉચું ઉષ્ણતામાન સહન કરી શકતું નથી. તેથી જો ઉપદ્રવિત વસ્તુને બરાબર તપાવવામાં આવે તો કીટક મૃત્યુ પામે છે. બિસ્કીટ બીટલ અને સીગારેટ બીટલનો જીવનક્રમ લગભગ એક સરખો હોય છે.

૯. ચામડું તથા ઉનની બનાવટોને નુકશાન કરતા કીટકો : (Hide beetle & Carpet beetle)

ઓળખ ચિહ્ન :

પુખ્ત કીટક :

(૧) કીટકો ગાઢા બદામી અથવા કાળા રંગના હોય છે. શરીરની પૃષ્ઠ બાજુએ સોનેરી અથવા સફેદ રંગના ઘાબાં હોય છે.

(૨) ચામડું કોરી ખાનારા કીટકો ૫.૫ મીમી થી ૧૦ મીમી લાંબા હોય છે અને પૂર્વ વક્ષ અને ઉદર નીચે સફેદ ટપકાં આવેલા હોય છે. અગ્રપાંખના છેડા અણીવાળા હોય છે.

(૩) સંગ્રહાલયમાં નુકશાન કરતા કીટકોમાં શ્રૃંગિકાની નજીક શરીર ઉપર કેટલાંક ખાડા આવેલ હોય છે. આ કીટકને જો છંછેડવામાં આવે તો શ્રૃંગિકા અને પગને સંકેલી લઈ છૂપાવી દે છે અને મરી ગયું હોય તેવો દેખાવ કરે છે. આ રીતે પોતે દુશ્મન પ્રાણીઓથી પોતાનો જીવ બચાવે છે.

નુકશાન પામતા અનાજ / પદાર્થો :

માંસ અને માંસની બનાવટો, ચામડું અને ચામડાની બનાવટો તથા રેશમ અને ઉન તથા તેની બનાવટો.

નુકશાન કરવાની રીત :

ચામડું કોરી ખાનાર જીવાતોમાં ઈયળ અને પુખ્ત એમ બન્ને અવસ્થા નુકશાન કરે છે. આ કીટકોનો ઉપદ્રવ ચામડાની બનાવટો તૈયાર કરતા કારખાનામાં વધુ પ્રમાણમાં હોય છે. સંગ્રહાલયમાં સસ્તન વર્ગના તેમજ વિહંગ વર્ગના સંગ્રહ કરેલા પ્રાણીઓના હાડપિંજર તથા સ્નાયુઓને નુકશાન કરે છે.

એન્થ્રેનસ પ્રકારના સંગ્રહાલયમાં નુકશાન કરતા જીવાતોના પુખ્ત પરાગરજ અને ફૂલમાં રહેલ મધ ખાય છે. જ્યારે ઈયળ અવસ્થા પ્રાણીજન્ય પદાર્થોને ખાઈને સ્કેવેન્જર તરીકે વર્તે છે અને ખાસ કરીને મરેલા કીટકો, ગરમ કાપડ, ઘાબળા, ઉન, પીછા અને વાળની બનાવટો, સંગ્રહેલા પ્રાણીઓના નમૂના, દૂધનો પાવડર, ચામડું અને કોઈપણ રેશમી અને સુતરાઉ કાપડને ખાય છે.

જીવન ઈતિહાસ :

ચામડું કોરી ખાનાર કીટકોની માદા એક મહિનાથી વધુ સમય જીવી શકે છે અને તેના જીવનકાળ દરમ્યાન ૮૦૦ જેટલા ઈંડા મૂકે છે. ઈયળ ખૂબ જ ચપળ અને પ્રકાશથી દૂર રહે છે. પુખ્ત ઈયળ લાકડાના બનાવેલ મકાનોમાં લાકડું કોરી કોશેટા બનાવે છે. ઈયળોનો વધુ પડતો ઉપદ્રવ થતાં લાકડું મધપૂડાની જેમ કાણાવાળું થઈ જાય છે. અનુકૂળ સંજોગોમાં આખું જીવનચક્ર ૩ થી ૪ અઠવાડિયામાં પુરું થઈ જાય છે જ્યારે પ્રતિકૂળ સંજોગોમાં જીવનચક્ર પુરું થતા વધુ સમય લાગે છે.

૧૦. લાંબા માથાવાળા લોટના ઢાલિયા કીટક

નુકશાન :

અનાજના દાણાની દ્વિતીય જીવાત છે. દળેલા અનાજની અગત્યની જીવાત છે. ઈયળ અને પુખ્ત કીટક નુકશાન કરે છે.

ઓળખ :

- (૧) આ કીટક આછા બદામી રંગનું લાંબા શરીરવાળું ૨ થી ૩ મી.મી. લાંબુ અને રાતા સરસરિયાને મળતું આવે છે.
- (૨) તેની શ્રૃંગિકા માથા કરતા ટુંકી ૧૧ ખંડોવાળી અને તેનો છેલ્લો ખંડ ગદા જેવો હોય છે.
- (૩) તેનું માથું લાંબુ હોય છે.

નુકશાન પામતા અનાજ :

ધાન્ય પાકોના લોટ, પેકેટમાં મળતા ખોરાક, ચોખા, ચોખાની બનાવટો, ખુબ ભેજયુક્ત અનાજ, તૂટેલા અનાજના દાણા, કચરા સાથેના.

જીવન ઈતિહાસ અને ટેવ :

માદા કીટક એકાકી રીતે સફેદ, સુંવાળા, નળાકાર ૩૦૦ જેટલા ઈંડા અનાજના દાણામાં અને થપ્પી મારેલા અનાજની ગુણોમાં મૂકે છે. ઈંડા અવસ્થા ૭ થી ૧૨ દિવસની હોય છે. યોગ્ય પરિસ્થિતિમાં ઈંડામાંથી નાની સફેદ, સક્રિય ઈયળ નીકળે છે જે ખુબજ ખાઉધરી હોય છે ઈયળ અવસ્થા ૧૫ થી ૮૦ દિવસની હોય છે. કોશેટો ખુલ્લો હોય છે કોશેટા અવસ્થા ૫ થી ૧૦ દિવસમાં પુરી થાય છે. પુખ્ત કીટક ઠંડી સામે ઓછું પ્રતિકારક હોય છે. તેનું આખું જીવનચક્ર ૨૫ દિવસમાં પુરૂ થાય છે. ૨૫° સે. ગ્રે. તાપમાને તેનો વિકાસ થતો નથી.

૧૧. ચોખાનું ફૂદું (Rice moth)

ઓળખ ચિહ્ન :

પુખ્ત કીટક :

- (૧) આછા ભૂખરા બદામી રંગનું ૧૪ થી ૨૪ મીમી જેટલું લાંબું અને શેરવાંટી વાળુ હોય છે.
- (૨) અગ્ર પાંખ ઉપર ઘાટી શિરાઓ આવેલી હોય છે.

ઈયળ :

- (૧) ઈયળ મેલા સફેદ રંગના શરીર ઉપર ભૂરાં ટપકાંવાળી અને પીળા રંગના પહોળા માથાંવાળી હોય છે.

નુકશાન પામતા અનાજ / પદાર્થો :

ચોખા, જુવાર, બાજરી, હલકાં ધાન્યો, કઠોળની દાળ, અનાજની બનાવટો, સૂકો ફળો, દળેલા મસાલા વગેરે.

નુકશાન કરવાની રીત :

આ જીવાતની ફક્ત ઈયળ અવસ્થા નુકશાન કરે છે. નાની ઈયળ તૂટેલા દાણા ખાઈને નીવે છે. જ્યારે મોટી ઈયળ દાણાને કોરી શક્તી હોય છે. તે દાણાની અંદરનો સ્ટાર્ચયુક્ત ભાગ ખાઈને જીવે છે. ઈયળ દાણામાં જાળાં બનાવે છે. ઉપરાંત તેની હઘાર તેમજ તેની કાંચળીથી અનાજને બગાડે છે. આ જીવાતનો જો વધુ ઉપદ્રવ હોય તો બધું જ અનાજ જાળાંના સ્વરૂપમાં ફેરવાઈ જાય છે અને તેમાંથી ખરાબ વાસ આવે છે. જેથી અનાજ ખાવાલાયક રહેતું નથી.

જીવન ઈતિહાસ :

માર્ચ-નવેમ્બર સુધી આ જીવાત વધુ સક્રિય હોય છે. શિયાળો ઈયળ અવસ્થામાં પસાર કરે છે. શિયાળા બાદ ફેબ્રુઆરીમાં ઈયળ કોશેટો બનાવે છે અને માર્ચ મહિનામાં તેમાંથી પુખ્ત ફૂંદું બહાર આવે છે. ફૂંદું રાત્રી દરમ્યાન વધુ ક્રિયાશીલ હોય છે માદા પોતાના બે ચાર દિવસના જીવનકાળ દરમ્યાન ૬૨ થી ૧૫૦ જેટલાં ઈંડા કોઠારની દીવાલો, કોથળા ઉપર અથવા અનાજમાં મૂકે છે. ઈંડામાંથી ૪ થી ૭ દિવસ બાદ ઈયળ સેવાઈને બહાર આવે છે. ઈયળ ૫ વખત નિર્મોચન કરી ૨૧ થી ૪૧ દિવસમાં રેશમના તાંતણાના કફૂનમાં કોશેટા અવસ્થામાં રૂપાંતર પામે છે. કોશેટા અવસ્થા ૧૨ થી ૧૫ દિવસની હોય છે. પુખ્ત કીટક ઘણું જ ટૂંકું જીવન જીવે છે આ જીવાતનું સંપૂર્ણ જીવનચક્ર ૬ થી ૮ અઠવાડિયાંમાં પુરૂ થાય છે અને વર્ષ દરમ્યાન તેની ૬ પેઢી જોવા મળે છે.

૧૨. અનાજનું ફૂંદું (Angoamois grain moth)

ઓળખ ચિહ્ન :

પુખ્ત કીટક

(૧) ફૂંદું સૂકા ધાસ જેવા રંગનું અથવા પીળા બદામી રંગનું રૂંવાટીવાળી સપાટી ધરાવતુ હોય છે તેની લંબાઈ ૮ થી ૧૦ મીમી જેટલી હોય છે.

(૨) અગ્રપાંખો સાંકડી અને તેના છેડા આંગળીના ટેરવા જેવા આકારના હોય છે. પાંખોની ધારો વાળની આછી જૂલવાળી હોય છે. જ્યારે પશ્વ પાંખોના છેડા અણીવાળા અને તેની ધારો ગાઢા વાળની જૂલ ધરાવતા હોય છે.

નુકશાન પામતા અનાજ/ પદાર્થો :

ડાંગર, મકાઈ, જુવાર, જવ, ઘઉં વગેરે.

નુકશાન કરવાની રીત :

આ જીવાતની ફક્ત ઈયળ અવસ્થાજ નુકશાન કરે છે. ઈયળ મોટા દાણામાં પોચી નરમ જગ્યા શોધી દાણાને કોચી તેમાં પ્રવેશ કરે છે અને દાણાની અંદરનો ભાગ ખાય છે. દાણામાં પ્રવેશ્યા બાદ ઈયળ પ્રવેશદ્વારને રેશમના તાંતણાથી ઢાંકી દે છે. નાના દાણામાં ઈયળ પ્રવેશી શકતી નથી. પરંતુ રેશમના તાંતણાની મદદથી દાણાનું જાળું બનાવે છે અને તેમાં રહી દાણાને બહારથી કોરી ખાય છે. ઉપદ્રવ વધુ હોય તો દાણામાંથી ખરાબ વાસ આવે છે. વધુ પડતો ભેજ કીટક ને વધુ માફક આવે છે. જેથી તેનો ઉપદ્રવ દરિયા કિનારાના પ્રદેશમાં વધુ હોય છે. આવા પ્રદેશોમાં ચોખાના ચાંચવા પછી સંગ્રહેલા અનાજમાં નુકશાન કરવામાં આ જીવાતનો બીજો નંબર આવે છે. સંગ્રહેલા અનાજના કોઠારોમાં આ કીટકોનો ઉપદ્રવ અનાજની ઉપરની સપાટીએ જ રહે છે. ફૂંદું ખેતરમાં પણ ઉડતું હોઈ જ્યારે પાક દૂધિયા અવસ્થામાં હોય અને વધુ ભેજ હોય ત્યારથી જ તેનો ઉપદ્રવ ચાલુ થઈ જાય છે. ઘઉં પ્રમાણમાં સુકા અને સખત હોવાથી ભારતમાં ઘઉંના સંગ્રહ દરમ્યાન આ જીવાતનો ઉપદ્રવ વિશેષ પ્રમાણમાં થતો નથી. ખરીફ પાકોના અનાજમાં સંગ્રહ દરમ્યાન તેના ઉપદ્રવનું પ્રમાણ વધુ હોય છે.

જીવન ઈતિહાસ :

આ કીટકનું પ્રજનન એપ્રિલ થી ઓક્ટોબર સુધી થાય છે. ઈયળ શિયાળામાં સુષુપ્ત અવસ્થામાં પસાર કરે છે. વસંત ઋતુની શરૂઆતમાં તેમાંથી કોશેટો બને છે. માદા દાણાની ઉપર એકાકી રીતે અથવા સમૂહમાં ઈંડા મૂકે છે. ખેતરમાં ઉપદ્રવ શરૂ થાય તો કંટીમાં દૂધિયા દાણા ઉપર ઈંડા મૂકે છે. એક માદા ૧૨૦ થી ૪૦૦ જેટલા ઈંડા મૂકી શકે છે. ઈંડા અવસ્થા ઉનાળામાં ૪ થી ૮ દિવસની હોય છે. ઈયળ મોટા દાણામાં પ્રવેશ્યા બાદ દાણાને અંદરથી કોરી ખાય છે અને અંદર રહીને જ જીવન પૂરું કરે છે. ઈયળ અવસ્થા કોશેટામાં રૂપાંતર પામતા પહેલા દાણાના બાહ્ય આવરણને નીચેથી ગોળકાર ભાગમાં કોરી નાખે છે. જેથી કોશેટામાંથી નીકળતું ફૂંદું કોરેલા ભાગને સહેલાઈથી ઢાંકણની માફક ઉઘાડી બહાર આવી શકે છે.

કોશેટા અવસ્થા ૫ થી ૬ દિવસની હોય છે. સંપૂર્ણ જીવનચક્ર ચોમાસાની ઋતુ દરમ્યાન ૩૦ દિવસનું હોય છે વર્ષ દરમ્યાન ૩ થી ૪ પેઢીઓ જોવા મળે છે.

૧૩. લોટનું ફૂદું (Indian meal moth)

ઓળખ ચિહ્ન :

પુખ્ત કીટક :

(૧) અગ્રપાંખો ચળકતા બદામી રંગની જેના આગળના ભાગમાં પીળાશ પડતો અથવા સફેદ રંગનો ભૂરો પટ્ટો હોય છે.

(૨) ફૂદાંની લંબાઈ ૧૫ થી ૨૦ મીમી જેટલી હોય છે.

(૩) કીટક જ્યારે બેઠેલું હોય ત્યારે તેની શ્રૃંગિકા $\frac{૨}{૩}$ ભાગ જેટલા અંતરે એકબીજા ઉપર પસાર થઈ પાંખ ઉપર ટેકવાયેલી રહે છે.

ઈયળ : (૧) રંગે ભુખરી સફેદ અને ૧૨ થી ૧૫ મીમી લાંબી તથા શરીર ઉપર વાળ ધરાવતી હોય છે.

નુકશાન પામતા અનાજ/પદાર્થો :

મકાઈ, અનાજ, સૂકો મેવો, સોયાબીન, ખોરાક, કાજુ, મગફળી, અખરોટ, સૂકવેલી વનસ્પતિ, મરેલા કીટક, દૂધનો પાવડર, મધપૂડાના પદાર્થો વિગેરે.

નુકશાન કરવાની રીત :

આ જીવાત પ્રાથમિક આક્રમણ કરનારી છે. તેની ફક્ત ઈયળ અવસ્થા જ નુકશાન કરે છે. ખાસ કરીને પરદેશથી આયાત થયેલા ઘઉંમાં તેનો ઉપદ્રવ વધુ હોય છે ઈયળ ઘઉંનો ભૂણ ખાય જાય છે. મકાઈના ડોડામાં તેના વધુ પડતા ઉપદ્રવથી ઘણી વખત આખો ડોડા રેશમી જાળાંથી સંપૂર્ણપણે ઢંકાઈ જાય છે. ઈયળ રેશમી ભૂંગળીઓ બનાવે છે અને વધુ ઉપદ્રવ હોય તો કોથળા ઉપર અને ભોયતળિયાને રેશમના તાંતણાના બાવાંથી ઢાંકી દે છે. આ ઉપરાંત અનાજમાં તેની હગાર, કાંચળી, મરેલા પુખ્ત કીટકો, કોશેટા વિગેરેથી અનાજ દૂષિત થાય છે.

જીવન ઈતિહાસ :

માદા ખોરાક ઉપર છૂટા અથવા જથ્થામાં આશરે ૪૦ થી ૩૫૦ ઈંડા મૂકે છે. ઈંડા અવસ્થા ૫ થી ૭ દિવસની હોય છે. ઈંડામાંથી નીકળેલી ઈયળ ખોરાક ખાઈ ૩૦ થી ૪૦ દિવસ બાદ કોશેટામાં રૂપાંતર

પામે છે. પ્રતિકૂળ સંજોગોમાં ઈયળ ૨ વર્ષ સુધી સુષુપ્ત અવસ્થામાં રહે છે. કોશેટા અવસ્થા ૧૨ થી ૧૫ દિવસની હોય છે. ફૂદું ૨ થી ૧૫ દિવસ જીવી શકે છે તથા તેનું સંપૂર્ણ જીવનચક્ર ૪ થી ૬ અઠવાડિયાનું હોય છે. આ ફૂદાંનો ઉપદ્રવ ભારતમાં એકદમ શરૂ થાય છે અને ઉપદ્રવ ખૂબ થોડો સમય રહે છે.

૧૪. સૂકા મેવાનું ફૂદું (Fig moth)

ઓળખ ચિહ્ન

પુખ્ત કીટક :

- (૧) અનાજના ફૂદાં કરતા મોટું ભૂખરા રંગનું અને આગળની પાંખો ઉપર ત્રાંસા કાંટા ધરાવતું હોય છે.
- (૨) આરામની અવસ્થામાં કીટકની પાંખો શરીર ઉપર છાપરાંની માફક ઢળતી રહે છે.
- (૩) આ કીટક નિશાયર હોય છે. દિવસ દરમ્યાન અંધારી જગ્યાએ બેસી રહે છે. સામાન્ય રીતે સવારના અને સાંજના સમયે વધુ ક્રિયાશીલ રહે છે.

ઈયળ :

ઈયળ રતાશ પડતા સફેદ રંગની ૧૨ થી ૧૫ મીમી જેટલી લાંબી હોય છે અને નાની નાની રેશમની ભૂંગળીઓ બનાવી તેમાં રહે છે.

નુકશાન પામતા અનાજ/પદાર્થો :

ઘઉં, જુવાર, ચોખા, મકાઈ, મસાલા, સૂકો મેવો તથા લોટ.

નુકશાન કરવાની રીત :

આ જીવાતની ફક્ત ઈયળ અવસ્થા જ નુકશાન કરે છે. અનાજના આખા દાણામાં ઉપદ્રવ થાય તો ઈયળ ફક્ત ભૂણને જ ખાય છે. એક ઈયળ પોતાની જીવન અવસ્થા દરમ્યાન ૬૪ જેટલા દાણાના ભૂણને નુકશાન કરતી નોંધાયેલી છે. કોઠારોમાં જ્યાં અનાજને ધૂટું સંગ્રહ કરવામાં આવતું હોય ત્યાં તેનો ઉપદ્રવ ફક્ત સપાટી ઉપર જ રહે છે જ્યારે કોથળામાં સંગ્રહ કરેલા દાણામાં ઉપદ્રવ સંપૂર્ણ રહે છે. તેના બનાવેલા બાવાંથી અનાજની ગુણો, ભોયતળિયું, ઘંટી વિગેરે ઢંકાય જાય છે. અનાજ દળવાની ઘંટીના મશીનના ભાગોમાં ઈયળોના ઉપદ્રવને કારણે બાવાં થવાથી કેટલીકવાર મશીનરી જામ થઈ જાય છે. ખૂબજ સૂકા અને પ્રકાશિત વાતાવરણમાં તેનો ઉપદ્રવ ઓછો રહે છે.

જીવન ઈતિહાસ :

એક માદા આશરે ૨૫૦ જેટલા ઈંડાં મૂકે છે. જેમાંથી ૪ થી ૬ દિવસ બાદ ઈયળ નીકળે છે. ઈયળ પોતાની લાળમાંથી નાની રેશમની ભૂંગળીઓ બનાવી તેમાં ભરાઈ રહે છે. આવી ભૂંગળીઓ અનાજમાં સહેલાઈથી દેખાય આવે છે. ઈયળ અવસ્થા ૮ થી ૧૪ દિવસની હોય છે અને ભૂંગળીમાં જ કોશેટો બનાવે છે. કોશેટા અવસ્થા ૧ થી ૨ અઠવાડિયા જેટલી હોય છે. ફૂદું ૭ થી ૮ દિવસ જીવતી રહે છે. આ જીવાતનું સંપૂર્ણ જીવનચક્ર ૪ થી ૬ અઠવાડિયામાં પુરું થાય છે.

૧૫. અનાજની જુ :

લીપોસેલીસ ડીવીનીટોરીયસ

લીપોસેલીસ ટ્રાન્સવાલ લેન્સીસ

સામાન્ય નામ : અનાજ/પુસ્તકની જુ

નુકશાન :

આ જીવાતનો ઉપદ્રવ ગોડાઉનની અંદરની ગંદકી, વધુ ભેજ, હવાની ઓછી અવર જવર તથા ફૂગવાળા અનાજ સાથે સંકળાયેલ છે. ધૂમીકરણથી બીજી જીવાતોનું નિયંત્રણ થાય છે પરંતુ આ જીવાતના ઉપદ્રવને અસર થતી નથી. આ જીવાત અનાજના ફક્ત ગર્ભને નુકશાન કરે છે. સામાન્ય રીતે તે અન્ય કીટકના ભાગો અને તૂટેલા અનાજને ખાય છે.

ઓળખ :

આ કીટક નાના કદનું, સક્રિય, આછા રાખોડી કે પીળાશ પડતા સફેદ રંગનું, દોરા જેવી શ્રૃંગિકાવાળું અને લંબગોળાકાર હોય છે.

નુકશાન પામતા અનાજ :

સ્ટાર્ચયુક્ત વધુ ભેજવાળું અનાજ.

જીવનચક્ર અને ટેવ :

માદા કીટક ૭ થી ૬૦ જેટલા ઈંડાં મૂકે છે. ઈંડાંમાંથી નીકળતા બચ્ચાં પુખ્ત કીટક કરતા કદમાં નાના હોય છે. આ જીવાત ખાસ કરીને ચોમાસામાં દરિયા કિનારાના વિસ્તારોમાં જોવા મળે છે.

૧૬. અનાજની ઈતડી (Grain mite)

ઓળખ ચિહ્ન :

પુખ્ત કીટક :

- (૧) આછા ઘાસિયાથી રાતા બદામી રંગનું ૮ પગ ધરાવતું પાંખ અને શ્રૃંગિકા વગરનું સૂક્ષ્મ પ્રાણી છે.
- (૨) શરીર, શિર, વક્ષ અને ઉદર પ્રદેશ એમ ત્રણ ભાગમાં વહેંચાયેલું હોતું નથી.
- (૩) શરીર ઉપર લાંબા વાળ હોય છે.

નુકશાન પામતા અનાજ / પદાર્થો :

અનાજ, લોટ અને અન્ય ખાદ્ય પદાર્થો.

નુકશાન કરવાની રીત :

આ જીવાત અનાજના દાણામાં ફક્ત ભૂણને જ ખાય છે. તેના ઉપદ્રવથી દાણા ઉપર વિશિષ્ટ પ્રકારના ડાઘા પડી જાય છે. તેનો ઉપદ્રવ ખાસ કરીને હવાની અવરજવર ઓછી હોય તેમ જ જ્યાં ભેજ એક જગ્યાએથી બીજી જગ્યાએ ગતિમાન થતો હોય ત્યાં વધુ રહે છે. અનાજમાં ૧૩ ટકાથી ઓછો ભેજ હોય તો ઈતડીનો ઉપદ્રવ થતો નથી. ઈતડીના ઉપદ્રવથી "ગ્રેઈન હીટીંગ" પણ થાય છે અને તેના કારણે બીજી ફૂગનો ઉપદ્રવ પણ વધે છે. તેના ઉપદ્રવથી અનાજ ખરાબ વાસવાળું અને બેસ્વાદ બની જાય છે.

જીવન ઈતિહાસ :

માદા અનાજમાં છૂટાં છવાયાં ૧૦૦ જેટલા મૂકે છે. ઈંડામાંથી ૬ પગ ધરાવતું અર્ભક નીકળે છે. જે ૧ થી ૨ વખત નિર્મોચન કરી પુખ્ત બને છે યોગ્યતમ વાતાવરણમાં આખું જીવનચક્ર પૂરું થતા ૮ થી ૧૨ દિવસ લાગે છે. પ્રતિકૂળ સંજોગોમાં અર્ભક અવસ્થા ખોરાક વગર મહિનાઓ સુધી સુષુપ્ત અવસ્થામાં પડી રહે છે.

૧૭. વંદો (Cockroach) :

સંગ્રહ કરેલા અનાજમાં નુકશાન કરતું ગૌણ કીટક છે. ખાસ કરીને રસોડા, ભંડારિયા ખોરાક મૂકવાનાં પાંજરાં, સંડાસ વગેરે જેવી અંધારી જગ્યાએ ફરતા આ કીટકો ખોરાક ખાઈને નુકશાન કરે છે, એટલું જ નહીં પરંતુ તેની ખરાબ વાસથી ખોરાકને દૂષિત કરે છે. ખોરાક લેતી વખતે તેના મુખમાંથી ઝરતા

રસથી ઘરમાં ડાઘા પડે છે તે સર્વભોજી કીટક છે. આમ છતા સ્ટાર્ચયુક્ત પદાર્થો, ગળ્યા પદાર્થો તથા માંસની બનાવટો તેનો પ્રિય ખોરાક છે. આ કીટક રોગના જંતુઓ ફેલાવવામાં પણ ભાગ ભજવે છે. ઘરમાં જોવા મળતા જુદા જુદા પ્રકારના વંદાઓ પૈકી અમેરિકન વંદા મુખ્યત્વે વધુ પ્રમાણમાં હોય છે.

૧૮. ઉદર (Rat) :

ઓળખ :

ઉદર સસ્તન વર્ગનું વાળવાળું પ્રાણી છે. તેના મોઢામાં સામેના ઉપરના બે તથા નીચેના બે દાંત (છેદક દાંત) ઘણા લાંબા અને છીણી જેવા હોય છે. જેની મદદથી તે દર બનાવે છે અને અનાજ તથા અન્ય વસ્તુઓ ખાઈને બગાડે છે. તેમનું શરીર શિર ઘડ અને પુચ્છ એમ ત્રણ ભાગમાં વિભાજીત હોય છે સામાન્ય રીતે આગળના ઉપાંગોમાં ૪ અને પાછળના ઉપાંગોમાં ૫ નખવાળી આંગળીઓ હોય છે.

ઉદરની દ્રષ્ટિ, સ્વાદ પારખવાની શક્તિ, સ્પર્શવાની શક્તિ, સાંભળવાની તથા સમતોલન શક્તિ અને તરવાની શક્તિ ખૂબ જ અસાધારણ હોય છે. આપણા દેશમાં ઉદરોની ૧૧૮ જેટલી જાતો ઓળખાઈ છે. **નુકશાનની રીત :**

ઉદર સામાન્ય રીતે સર્વભક્ષી પ્રાણી છે. પરંતુ ઘરમાં રહેતા ઉદરો મનુષ્ય જે કંઈ ખોરાક ખાય છે. તેનો પોતાના ખોરાક તરીકે ઉપયોગ કરે છે. એક ઉદર દરરોજ આશરે પોતાના શરીરના વજનના દસમાં ભાગ જેટલો ખોરાક ખાય છે અને તે પોતે જે કંઈ ખોરાક લે તેના કરતાં પાંચ થી દસ ઘણો બગાડ કરે છે. એક ઉદર દરરોજ ૨૫ થી ૧૫૦ લીટીઓ અને ૧૫ થી ૨૫ સી. સી. મૂત્રનો નિકાલ કરે છે. આ ઉપરાંત તેના શરીર ઉપરથી દરરોજ અસંખ્ય વાળ ખરે છે અને આ રીતે અનાજ અથવા અન્ય ખાદ્ય વસ્તુઓ દૂષિત થતા તેનો બગાડ થાય છે. તે અનાજના દાણાના ભૂણને પણ ખાઈ જાય છે. જેથી આવા નુકશાન પામેલા દાણાનો બિયારણ તરીકે ઉપયોગ થઈ શકતો નથી તથા ખેતરમાં બીજની વાવણી કરવામાં આવે ત્યારથી માંડીને અનાજ કોઠારમાં ભરાય ત્યાં સુધીની પાકની જુદી જુદી અવસ્થાઓ જેવી કે ઉગવાની અવસ્થા, ફૂલ બેસવાની અવસ્થા, ડુંડા આવવાની અવસ્થા, કાપણી તથા અનાજના દાણા છૂટા પાડવાની પ્રક્રિયા વિગેરે તમામ અવસ્થા દરમ્યાન ઉદર અનાજને ખાઈને તથા મળ, મૂત્રથી દૂષિત કરીને નુકશાન કરે છે.

ઉદર જુદાં જુદાં હાનિકારક પરોજીવીઓને પણ પોષે છે તેના દ્વારા ૪૦ જાતના રોગો જેવા કે પ્લેગ, ટાઈફોઈડ, કમળો, લેપ્ટોસ્પાઈશેસીસ, રેટ બાઈટ ફીવર, મરડો વિગેરેનો ફેલાવો થાય છે.

આ ઉપરાંત ઉદર તેના આગળના દાંત વડે લાકડું એલ્યુમિનિયમ, ચામડું, કાપડ વિગેરેની બનેલી જુદી જુદી વસ્તુઓને અને રાચરચીલાને પણ કરડીને નુકશાન કરે છે. કિંમતી કપડાં, ચાદરો, તકિયા, ફર્નીચર, પુસ્તકો, ગોદડા, બારીબારણાં, ચામડાની સુટકેશ, ઈલેક્ટ્રીક તારના ઉપરના ઈન્સ્યુલેટેડ પડ, ઘરની દિવાલો વગેરેને કોરીને નુકશાન પહોંચાડે છે.

જીવન ઈતિહાસ :

ઉદરની ઉંચી પ્રજનન શક્તિ તેનો લાંબો આયુષ્ય ગાળો, પ્રથમ ગર્ભાધાનનો ટૂંકો ગાળો, બારે માસ સંવર્ધન ઋતુ સંમિશ્ર સંભોગની આદત, ૪-૬ દિવસનું ટુકું ઋતુચક્ર, એક પ્રસૂતિ સમયે ૫ થી ૧૦ બચ્ચાંને જન્મ આપવાની શક્તિ, ગર્ભધારણના ૨૧ થી ૩૦ દિવસો તથા પ્રતિ વર્ષ ૪ થી ૮ પ્રસૂતિની સંખ્યાને આભારી છે. ૨૧ થી ૩૦ દિવસના ગર્ભાધાન પછી માદા ઉદર બચ્ચાને જન્મ આપે છે સામાન્ય રીતે એકી સાથે પાંચ, સાત, નવ કે તેથી વધુ સંખ્યામાં બચ્ચાને જન્મ આપે છે. જન્મ વખતે બચ્ચા લાલ રંગના વાળ વગરના હોય છે, તેના આંખ અને કાન બંધ હોય છે. છઠ્ઠા અથવા સાતમા દિવસથી બચ્ચાનો રંગ બદલવા માંડે છે. તેર થી ચૌદ દિવસ પછી તેની આંખો અને કાન ખુલી જાય છે અને તેના દરમાં થોડું ફરવા માડે છે. જન્મ પછીના ૨૧ થી ૨૫ દિવસ સુધી માતાના દૂધ ઉપર જીવન ગુજારે છે. પછીથી ખોરાકની શોધમાં સ્વતંત્ર રીતે ફરવા માડે છે. બે અઢી માસમાં પુખ્ત થઈ વંશ વૃદ્ધિ કરવા માડે છે. ઉદરનું આયુષ્ય સામાન્ય રીતે એક થી દોઢ વર્ષનું હોય છે. પરંતુ જ્યાં તેમની વસ્તી વધારે હોય અને ખોરાક મેળવવા માટેની હરિફાઈ હોય ત્યાં તેનું જીવનચક્ર એક વર્ષ જેટલા સમયમાં પૂરું થઈ જાય છે. એક ગણતરી પ્રમાણે ઉદરોની સંખ્યા ૧૨૭૪ સુધી પહોંચી શકે છે. જો કે આમાંના કેટલાક બચ્ચાં ઉદરડી પોતે ખાઈ જાય છે. કેટલાક બચ્ચાનું બિલાડીઓ તથા પક્ષીઓ દ્વારા ભક્ષણ થઈ જાય છે. આમ છતાં ઉદરની એક જોડીથી વર્ષ દરમ્યાનની ૫ થી ૮ પેઢી દ્વારા જન્મેલા ઉદરોમાંથી ઓછામાં ઓછા ૩૦૦ જેટલા ઉદરો જીવિત રહી શકે એમ માની શકાય. ઉદરોના આ પ્રમાણેની વધતી વસ્તી રોકવામાં ન આવે તો સંગ્રહેલા અનાજમાં તથા અન્ય વસ્તુઓને વ્યાપક પ્રમાણમાં નુકશાન થાય છે.

સંગ્રહિત અનાજમાં જીવાતો ઉપદ્રવનું ઉદભવસ્થાન અને ફેલાવો :

પહેલાના વખતમાં અનાજમાં જીવાતનો ઉપદ્રવ અલૌકિક રીતે થતો હોવાનું માનવામાં આવતું હતું પરંતુ વિજ્ઞાનની જાણકારી સાથે આ માન્યતા દૂર થઈ છે. અનાજમાં કીટકના ઉપદ્રવનું ઉદ્ભવસ્થાન બાહ્ય હોય છે. આપણા દેશમાં સંગ્રહિત અનાજમાં નુકશાન કરતા કેટલાક કીટકોનો ઉપદ્રવ ખેતરમાંથી જ શરૂ થઈ જાય છે. દા. ત. કઠોળમાં કેટલાક પ્રકારના ભોટવા નો ઉપદ્રવ જુવાર તથા ડાંગરમાં એન્ગ્યુમોઈસ ગ્રેઈન મોથનો ઉપદ્રવ અને ચોખાના ચાંચવો નો ઉપદ્રવ. આ કીટકો ઉડી શકતા હોવાથી તેમનો ફેલાવો એક ખેતરમાંથી બીજા ખેતરમાં અથવા એક કોઠારમાંથી બીજા કોઠારમાં પણ સહેલાઈથી થઈ શકે છે. ખેતરમાંથી ઉપદ્રવ પામેલા દાણાને યોગ્ય માવજત વગર જો કોઠારમાં સંગ્રહવામાં આવે તો સંગ્રહ દરમ્યાન આ જીવાતોનો ઉપદ્રવ ખૂબ ઝડપથી વધી જાય છે.

ખડામાંથી તીરાડોમાં પણ આવા સંગ્રહેલા અનાજમાં નુકશાન કરતા કીટકો ભરાઈ રહેતા હોય છે. જેથી દાણા મસળતી વખતે આવી તીરાડોમાં ભરાઈ રહેલી જીવાતો નવા દાણામાં ઉપદ્રવ શરૂ કરે છે. આ ઉપરાંત દાણાને ભરવા માટે તથા સાફ કરવા માટે વપરાતા સાધનો સૂપડું, વાંસના ટોપલા, ચારણા વગેરે તથા હેરફેર માટે વપરાતા સાધનો જેવા કે ગાડા, રેલ્વેના વેગન, ટ્રક વિગેરે દ્વારા પણ આ જીવાતોનો ફેલાવો થાય છે.

ભારતમાં અનાજનો સંગ્રહ કરવા માટે ખાસ કરીને કોથળાનો ઉપયોગ વધુ પ્રમાણમાં થાય છે. અવારનવાર ઉપયોગમાં લેવાતા આવા કોથળા દ્વારા પણ આ જીવાતોનો ફેલાવો થાય છે. કોઠારોમાં ખાસ કરીને ખૂણે ખાંચરે તથા તીરાડોમાં સંગ્રહિત અનાજમાં નુકશાન કરતી જીવાતોની કોઈપણ એક અવસ્થા સંતાઈ રહેતી હોય છે. જેનો ઉપદ્રવ સંપૂર્ણપણે દૂર કરવો મુશ્કેલ છે અને તેથી આવી એકાદ અવસ્થા પણ નવા સંગ્રહેલા અનાજમાં સહેલાઈથી ઉપદ્રવ કરી શકે છે.

એક દેશમાંથી બીજા દેશમાં તેમજ એક જ રાજ્યમાંથી બીજા રાજ્યમાં અનાજ આયાત નિકાસની પ્રક્રિયા થાય છે. આવા આયાત/નિકાસ થયેલા અનાજ દ્વારા પણ અમુક અમુક જીવાતો નવા વિસ્તારમાં ફેલાવો થવાની શક્યતા રહે છે.

ભારતમાં અનાજના કુલ ઉત્પાદનના ૧૦ ટકા જેટલું નુકશાન બીન વૈજ્ઞાનિક પદ્ધતિથી અનાજનો સંગ્રહ, ઉદર, જીવાતો, સુક્ષ્મ જીવો તેમજ ભેજથી થાય છે. અન્ન અને કૃષિ સંસ્થા (FAO) દ્વારા કરાયેલી વૈશ્વિક મોજણીથી જાણી શકાયેલ છે કે અનાજના સંગ્રહ દરમ્યાન વર્ષમાં ૫૦ ટકા જેટલું નુકશાન થાય છે. ખેડૂતો દ્વારા આશરે ૬૫ થી ૭૦ ટકા જેટલા અનાજનો સંગ્રહ ખુલ્લામાં તેમજ ગુણીઓમાં, પાળેલા પ્રાણીઓ માટે તેમજ બિયારણના હેતુ માટે કરવામાં આવે છે. બાકીના ૩૦ થી ૩૫ ટકા જેટલા અનાજનો સંગ્રહ કરતી સંસ્થાઓ જેવી કે ભારતીય ખાદ્ય નિગમ, સેન્ટ્રલ તેમજ સ્ટેટ વેરહાઉસીંગ કોર્પોરેશન, સહકારી સંસ્થાઓ, ગ્રામ્ય અનાજ સંગ્રહાલયોમાં કરવામાં આવે છે. સંગ્રહેલા અનાજ સાથે આશરે ૫૦૦ જેટલી જીવાતો સંકળાયેલી છે જે પૈકી મોટા ભાગની જીવાતો ઢાલપક્ષ વર્ગની જ્યારે કેટલીક રોમપક્ષ વર્ગની હોય છે. આશરે ૧૦૦ જેટલી જીવાતોથી અનાજના સંગ્રહ દરમ્યાન આર્થિક નુકશાન થાય છે.

સંગ્રહેલા અનાજની જીવાતોનું ઉદભવ સ્થાન : સંગ્રહેલા અનાજની જીવાતોના અનેક ઉદભવસ્થાન છે જે પૈકી

- અનાજના પીપના ખાંચામાં
- વાંસના ટોપલામાં, ગાડા/ટ્રેક્ટર/ટ્રક/ટ્રોલીની તિરાડોમાં.
- ગોડાઉનની તિરાડો, ઉદરના દરમાં ભરાઈ રહેલા અનાજમાં
- રોજબરોજના વપરાશ દરમ્યાન અનાજની સફાઈ પછી નિકળેલું ઉપદ્રવિત અનાજ બહાર ફેંકવાથી.
- અનાજ કરિયાણાની દુકાનોમાં નીચે ઢોળાયેલું અનાજ.
- જૂની ગુણોમાં ભરાઈ રહેલું અનાજ.
- જૂના અનાજ સાથે નવા અનાજનો સંગ્રહ.
- માર્કેટીંગ યાર્ડ
- કેટલીક જીવાતો જેવી કે અનાજનું ફૂદું, આંધડા જીવડા, ચોખાનું ચાંચવું, કઠોળના ભોટવા, મગફળીના ભોટવા વિગેરેનો ઉપદ્રવ ખેતરમાં પાકની પરિપક્વ અવસ્થાથી શરૂ થઈ જાય છે અને અનાજ સંગ્રહાલયોમાં વાહતુક અનાજની સુકવણી, અનાજ સાફ કરવું વિગેરેથી પહોંચે છે. આ ઉપદ્રવને "સમાંતર " ઉપદ્રવ (Horizontal infestation) કહેવામાં આવે છે.



4.1 *Bruchus pisorum*
പേരിൻ കടലി



4.2 *Callosobruchus chinensis*
പേരിൻ കടലി



4.3 *Callosobruchus analis*
പേരിൻ കടലി



4.3.1 Damage of *Callosobruchus analis*
പേരിൻ കടലിയിൽ കൂടൽ



4.4 *Acanthoscelides obtectus*
പേരിൻ കടലി



5.1 *Oryzaephilus surinamensis*
ଅମିଷାଣି



5.1.1 Damage of *Oryzaephilus surinamensis*
ଅମିଷାଣି ଖିଅ



5.2 *Oryzaephilus mercator*
ଅମିଷାଣି



6.1 *Tribolium castaneum*
କିଣ୍ଟା ଚିଢ଼ି



6.2 *Tribolium confusum*
କିଣ୍ଟା ଚିଢ଼ି



6.3 *Tribolium madens*
କିଣ୍ଟା ଚିଢ଼ି



6.4 *Tribolium destructor*
କିଣ୍ଟା ଚିଢ଼ି



7. *Cryptolestes ferrugineus*
ચણું ઢીલ



8. *Lasioderma serricorne*
ઝાંઘળી બનાવેલો નુકસાન કરતું ઢીલ



8.1 Damage of *Lasioderma serricorne*
ઝાંઘળી બનાવેલો નુકસાન કરતું ઢીલ



9.1 *Dermestes maculatus*
ચામડાની બનાવેલો નુકસાન કરતું ઢીલ



9.2 *Dermestes carrivorus*
ચામડાની બનાવેલો નુકસાન કરતું ઢીલ



10. *Coryna cephalonica*
ચંપાવું કું



11. *Sitotroga cerealella*
கரிந்திப் பூச்சி



11.1 Damage of *Sitotroga cerealella*
கரிந்திப் பூச்சி காய்ச்சல்.



12. *Plodia interpunctella*
கிரிந்திப் பூச்சி



12.1 Damage of *Plodia interpunctella*
கிரிந்திப் பூச்சி காய்ச்சல்.



13. *Ephestia (Cadra) cautella*
கரிந்திப் பூச்சி



13.1 Damage of *Ephestia (Cadra) cautella*
கரிந்திப் பூச்சி காய்ச்சல்.



14. *Attagenus megatoma*
ଶକ୍ତ ଚାଉଳ ଖରାବ କରି ଯାଏଥିବାରୁ ଏହାକୁ ଚାଉଳ ଚିଲି କୁହାଯାଏ



15. *Catharatus quadricollis*
କାଠର ଚିଲି



16. *Ahasverus advena*
କାଠର ଚିଲି



17. *Tenebroides mauritanicus*
କାଠର ଚିଲି



18. *Lophocateres pusillus*
କାଠର ଚିଲି



19. *Carphophilus dimidiatus*
ಕೆಳಗೆ ಕೊಳೆ



20. *Neobla rufipes*
ಕೆಳಗೆ ಕೊಳೆ



21. *Stegobium paniceum*
ಕೆಳಗೆ ಕೊಳೆಗೆ ಕೃಷಿ ಮಾಡುವ ಕೀಟ



21.1 Damage of *Stegobium paniceum*
ಕೆಳಗೆ ಕೊಳೆಗೆ ಕೃಷಿ ಮಾಡುವ ಕೀಟ



22. *Gnathocerus cornutus*
ಕೆಳಗೆ ಕೊಳೆಗೆ ಕೃಷಿ ಮಾಡುವ ಕೀಟ



23. *Laetheticus oryzae*.
ଶକ୍ତି ନିକାସକୀ ଶିଶୁ ଶିଶୁ



24. *Tenebrio molitor*
ଶିଶୁ ନିକାସକୀ



25. *Paenulus ratzeburgi*
ଶକ୍ତି ନିକାସକୀ ଶିଶୁ ଶିଶୁ



26. *Alphitobius diaperinus*
ଶକ୍ତି ନିକାସକୀ



27. *Caryedon serratus*
ନିକାସକୀ ଶିଶୁ/ନିକାସକୀ ଶିଶୁ



27.1 Damage of *Caryedon serratus*
ନିକାସକୀ ଶିଶୁ ଶିଶୁ



28. *Sitophilus granarius*
ಅಲಿಂಗು ಬೀಳು



28.1 Damage of
Sitophilus granarius
ಅಲಿಂಗು ಬೀಳು ಹಾನಿ



29. *Sitophilus zeamais*
ಹಸಿರು ಬೀಳು



30. *Lepisma saccharina*
ಕೊಳೆ ಹುಳಿ



31. *Periplaneta americana*
ಕೊ



32. *Psocids lepinotus*
ಬಿಳುಬಿಳು

- બીજા પ્રકારનો ઉપદ્રવ અનાજની કાપણી પછીની પ્રક્રિયા દરમ્યાન અગાઉથી ગોઠવેલ અનાજની ગુણીઓ, ખડામાં રાખવામાં આવેલ ઉપદ્રવિત પાક, ઉપદ્રવિત અનાજની વાહતુકમાં હેરફેર તથા અનાજ સંગ્રહાલયમોમાં છેલ્લા વર્ષમાં સંગ્રહવામાં આવેલ ઉપદ્રવિત અનાજ દ્વારા ફેલાય છે. આ પ્રકારના ઉપદ્રવને એક ઉપદ્રવમાંથી બીજો ઉપદ્રવ (Cross infestation) કહે છે.
- દિવાલોની તિરાડો, સંગ્રહ માટેના સાધનોની સપાટી અથવા ગુણીઓમાં સંતાયેલી અવસ્થાઓ મારફતે કીટકો સંગ્રહેલા અનાજમાં ફેલાય છે. આ પ્રકારના ઉપદ્રવને સુષુપ્ત/અપ્રગટ ઉપદ્રવ (Latent infestation) કહે છે.
- ઢાલપક્ષ વર્ગના અનેક કીટકો સંગ્રહેલા અનાજમાં ઉપર અથવા નીચેની બાજુએ અનાજનો વિપુલ જથ્થો હોવા છતા હેરફેર કરવામાં સક્ષમ હોય છે. આમ અનાજના જથ્થાની ટોચ પર જોવા મળતો કીટકોનો ઉપદ્રવ નીચેની બાજુ પર અથવા તેનાથી વિપરીત રીતે હેરફેર કરી શકે છે આ પ્રકારના ઉપદ્રવને ઉભો ઉપદ્રવ (Vertical infestation) કહે છે.

સંગ્રહેલા અનાજમાં જીવાતોના ઉપદ્રવ વધવાના પરિબળો :

સંગ્રહેલા અનાજમાં જીવાતનો ઉપદ્રવ થવાના તથા આ ઉપદ્રવ વધવાના અનેક કારણોમાં જૈવિક અને વાતાવરણિય પરિબળો મુખ્ય છે. જે પૈકી મુખ્ય પરિબળો નીચે મુજબ છે.

- હવામાનના વધુ ભેજને કારણે અનાજમાં રહેલું ભેજનું વધુ પ્રમાણ (ડાંગરમાં ૧૪ %, ચોખામાં ૧૩%, ઘઉંમાં ૧૨ %, તેલીબીયામાં ૧૦% અને કઠોળમાં ૯%)
- દિવસ અને ઋતુના તાપમાનમાં નહિવત ફેરફાર.
- બિન વૈજ્ઞાનિક પદ્ધતિથી ચીલા ચાલુ ઢબથી તૈયાર કરેલા અનાજ સંગ્રહાલયો કે જેમાં ભેજનું નિયમન થતું નથી તેમાં ઉપદ્રવિત અનાજમાંથી થતા કીટકોના ઉપદ્રવને નિવારી શકાતો નથી.

ભૌતિક હવામાન :

સ્થાનિક હવામાનના પરિબળો જેવા કે તાપમાન, ભેજ અને અનાજના રહેલો ભેજ સંગ્રહેલા

અનાજમાં કીટકોના ઉપદ્રવને અસર કરે છે.

(અ) ભેજ, અનાજમાં રહેલો ભેજ અને વરસાદ :

અનાજમાં રહેલો ભેજ હવામાનના ભેજ સાથે સંકળાયેલો છે જે કીટકોના ઉપદ્રવ સાથે હકારાત્મક સંબંધ ધરાવે છે. અનાજમાં રહેલો ભેજ બે પ્રકારનો હોય છે. પ્રથમ પ્રકારનો ભેજ અનાજના દાણાની અંદર રહેલો ભેજ જે અનાજ સાથે રહેલો હોય છે. બીજા પ્રકારનો ભેજ દાણાની સપાટી પર રહેલો હવામાન માંથી શોષેલો ભેજ છે. અનાજના દાણાઓના શોષેલા ભેજની ગુણવત્તા પર સંગ્રહેલા અનાજની સલામતીનો આધાર રહેલો છે. અનાજની કાપણી પછી સંગ્રહેલા અનાજના ભેજનો આધાર હવામાન પર રહેલો છે. આજુબાજુના વાતાવરણના આધારે અનાજના દાણામાં ભેજનું શોષણ થાય છે. અનાજમાં વધુ પડતો ભેજ કીટકો અને સૂક્ષ્મ જીવોના હુમલા માટે વધુ અનુકૂળ છે. અનાજના દાણામાં ભેજ માટે જવાબદાર બીજુ પરિબળ વરસાદ છે. ચોમાસા દરમિયાન અનાજમાં ભેજનું પ્રમાણ વધે છે. કારણ કે મોટા ભાગના અનાજ સંગ્રહ કરવાના સાધનો કે ગોડાઉન ભેજ સામે પ્રતિકારક હોતા નથી. અનાજમાં ભેજનું પ્રમાણ વધવાથી જીવાતના ઉપદ્રવ ઉપરાંત ફૂગ જેવા સૂક્ષ્મ જીવોથી પણ નુકશાન થાય છે.

તાપમાન :

અનાજ સંગ્રહ કરવાના સાધન કે ગોડાઉનમાં રહેલ તાપમાન અને સાપેક્ષ ભેજ વધવાથી જીવાતોનો ઉપદ્રવ વધે છે જેનાથી કીટકોની ચયાપચયની ક્રિયા, વૃદ્ધિ તથા ઈંડાં મૂકવાની શક્તિમાં વધારો થાય છે. અનાજના સંગ્રહ દરમિયાન ૨૦° થી ૩૫° સે.ગ્રે. તાપમાન જીવાતની વૃદ્ધિ માટે ખુબજ અનુકૂળ આવે છે. જ્યારે ૧૦° સે. ગ્રે. કેતેનાથી ઓછું તાપમાન હોય ત્યારે જીવાતનો જીવનક્રમ લંબાય છે જેનાથી જીવાતની વંશ વૃદ્ધિ અટકી જાય છે.

ઓકિસજન :

અનાજમાં સંગ્રહ દરમિયાન શ્વાસોચ્છવાસની પ્રક્રિયા થતી હોય છે. જે માટે ઓકિસજનની જરૂરીયાત રહે છે. ઓકિસજનની ગેરહાજરીમાં સંગ્રહેલ અનાજ બિયારણ માટે ઉપયોગમાં લઈ શકાતું નથી કારણ કે બીજની સ્ફૂરણશક્તિ નાશ પામે છે ઓકિસજનનું પુરતું પ્રમાણ હોય તો અનાજ બીજ માટે ઉપયોગમાં લઈ શકાય છે વધુ પડતો ઓકિસજન જીવાત તેમજ સૂક્ષ્મ જીવોના ઉપદ્રવ માટે પણ જવાબદાર પરિબળ છે. જેથી સંગ્રહેલા અનાજમાં મર્યાદિત માત્રામાં ઓકિસજનનું પ્રમાણ રાખવાથી જીવાતના ઉપદ્રવ સામે રક્ષણ મળે છે તેમજ અનાજનો બિયારણ તરીકે ઉપયોગ પણ થઈ શકે છે.

અનાજને તપાવવું :

અનાજમાં ભેજનું પ્રમાણ ૧૦ ટકા કરતા ઓછું હોય તો સામાન્ય રીતે જીવાતનો ઉપદ્રવ થતો નથી. કાપણી બાદ અનાજને સૂર્યપ્રકાશમાં ધાબા પર બે થી ત્રણ દિવસ તપાવ્યા બાદ એક દિવસ ઠંડું પાડીને સંગ્રહ કરવામાં આવે તો જીવાતના ઉપદ્રવ સામે રક્ષણ મળી રહે છે. અનાજમાં ૧૦ ટકા કરતા ઓછા ભેજની હાજરી જાણવા માટે અનાજના દાણાને બે દાઢ વચ્ચે દબાવવાથી ટુકડા થાય તો ૧૦ ટકા કરતા ઓછો ભેજ છે તેમ જાણી શકાય છે. અનાજના દાણા બે દાઢ વચ્ચે દબાવવાથી દબાઈ જાય તેનો અર્થ કે અનાજને વધુ એકથી બે દિવસ વધુ તપાવવાની જરૂરીયાત છે.

સંગ્રહેલા અનાજની જીવાતોની સંકલીત નિયંત્રણ વ્યવસ્થા :

અનાજનો સંગ્રહાલયોમાં ટુંકા કે લાંબા સમયગાળા માટે સંગ્રહ કરવામાં આવે છે. સંગ્રહ દરમ્યાન ઉદરો, કીટકો, કથીરી અને સૂક્ષ્મ જીવોથી ભારતમાં ૯.૩૩ ટકા નુકશાન થાય છે. જ્યારે બીજા વિકાસશીલ દેશોમાં આ નુકશાનની માત્રા ૩૦ થી ૫૦ ટકા સુધીની છે. આથી વધતી જતી વસ્તીને પહોંચી વળવા માટે ઉત્પાદન વધારવાની સાથોસાથ સંગ્રહ દરમ્યાન અનાજને નુકશાનથી બચાવવાની અત્યંત જરૂરીયાત છે. સરકારી ગોડાઉનોમાં સુધારેલી અનાજ સંગ્રહની પદ્ધતિને લીધે નુકશાનની માત્રા અત્યંત ઓછી હોય છે જ્યારે ખેડૂતોની કક્ષાએ જ્યાં ૬૦ થી ૭૦ ટકા જેટલા અનાજનો સંગ્રહ કરવામાં આવે છે ત્યાં નુકશાનની માત્રા ખુબ વધુ છે. આથી સંગ્રહેલા અનાજની જીવાતોની સંકલિત નિયંત્રણ વ્યવસ્થાની જાણકારી મેળવી તેનો અમલ કરવો ખુબજ જરૂરી છે. જે માટે અનાજ સંગ્રહાલયોના હવામાન અને અનાજની જીવાતો વચ્ચેના સહ સંબંધને સમજવો અત્યંત જરૂરી છે તથા રાસાયણિક નિયંત્રણને બદલે આર્થિક રીતે પોષાય તેવી નિયંત્રણ પદ્ધતિ અપનાવવી ખુબજ જરૂરી છે. સંકલિત નિયંત્રણ વ્યવસ્થા પર વધુ ભાર મુકવાની જરૂરીયાતનું મુખ્ય કારણ તાજેતરમાં ઉપભોક્તાઓ દ્વારા જંતુનાશક દવાઓથી મુક્ત અનાજની માંગ છે. જે માટે

સંગ્રહેલા અનાજની જીવાતોની ઓળખ નુકશાન અને જીવનચક્રની માહિતી સમજવી અત્યંત જરૂરી છે. ભારતમાં તાજેતરમાં સંગ્રહેલા અનાજના સલામત સંગ્રહ માટે અટકાયતી અને જીવાતના ઉપદ્રવ પછીના નિયંત્રણના ઉપાયો અપનાવવામાં આવે છે. જે નીચે મુજબ છે.

અનાજ ભરવાના કોઠારો તથા સાધનોની યોગ્ય સાફ સૂઝી :

અનાજને જીવાતના ઉપદ્રવથી મુક્ત રાખવા માટે નીચેના મુદ્દા ખાસ ધ્યાનમાં રાખવા જરૂરી છે.

(અ) અનાજ મસળવાનું ખણું ઘર અથવા કોઠારથી દૂર હોવું જોઈએ અને તેની સાફ સફાઈ અવારનવાર કરવી જરૂરી છે.

(બ) અનાજને હેરફેર કરવાના સાધનો જેવા કે ટ્રક, ટ્રેક્ટર ટ્રેઈલર, ગાડા વિગેરેને વાપરતા પહેલા સાફ રાખી કીટક મુક્ત કરવા જોઈએ.

(ક) અનાજ ભરવાના કોથળા બને ત્યાં સુધી નવા હોવા જરૂરી છે. જો જૂના કોથળા વાપરવાના હોય તો તેને સાફ કરી ધૂમીકરણની માવજતથી કીટક મુક્ત કર્યા બાદ જ ફરીથી ઉપયોગમાં લેવા.

(ખ) કોઠારોની દિવાલોમાં રહેલી તીરાડો અને તૂટી ગયેલા ખૂણા ખાંચરાને સીમેન્ટની મદદથી દુરસ્ત કરી લેવા જોઈએ. કોઠારોને બરાબર સાફ કરીને સાફ કરેલ કચરો ભેગો કરીને બાળી દેવો. જરૂર જણાય તો કોઠારને ઘોળી નાખવો.

(ગ) કોઠારમાં ઉદરના દર જણાયતો તેમાં રેતી અને કાચના ટુકડા ભરી સીમેન્ટથી તે દર બંધ કરી દેવા.

(ઘ) કોઠારમાં નવું અનાજ ભરતા પહેલા જૂના અનાજમાં કીટકનો ઉપદ્રવ થયો છે કે નહીં તે તપાસી લેવું અને જો ઉપદ્રવ હોયતો તેને કેટલાક ભલામણ કરેલા રસાયણોમાંથી કોઈ પણ એક રસાયણથી જીવાત મુક્ત કરવું અને ત્યાર બાદ જ નવું અનાજ કોઠારમાં ભરવું. આ ઉપરાંત નવું અનાજ ખાલી કોઠારમાં ભરતાં પહેલા મેલાથીયોન પ્રીમીયર ગ્રેડ ૫૦ ઈ.સી.

૦.૫ ટકાના દ્રાવણનો ખાલી કોઠારની દિવાલો ભોંયતળિયા તથા છત ઉપર છંટકાવ કરવો જરૂરી છે.

(ચ) કોઠારો ભેજમુક્ત અને ઉદરમુક્ત રાખવા.

(છ) અનાજની ગુણોને યોગ્ય રીતે ગોઠવવાથી પણ અનાજને જીવાતો સામે બચાવી શકાય અનાજની ગુણોને લાકડા કે પ્લાસ્ટીકના પાટિયા પર બે હાર વચ્ચે ૦.૫ મીટરનું અને છાપરાથી ૦.૨ મીટરનું અંતર રાખીને ગોઠવવી જોઈએ. કોઈ પણ સંજોગોમાં ૧૦ કરતા વધુ ઉભી ગુણો ગોઠવવી જોઈએ નહી. અનાજને જો ગુણોમાં સંગ્રહ કરવામાં આવ્યું હોય તો ગુણોને તે વ્યવસ્થિત રીતે કોઠારમાં લાકડાના ડનેજ કે વાંસની તાડપત્રી ગોઠવીને તેના પર ગુણોની થપ્પી કરવી જોઈએ કે જેથી તેને જમીનના ભેજથી બચાવી શકાય.

અનાજ સંગ્રહાલયો અને સંગ્રહ માટેના સાધનને જીવાત મુક્ત કરવા :

નવું અનાજ ભરતા પહેલા અનાજ સંગ્રહ કરવાના સાધનો અને સંગ્રહાલયોને જીવાત મુક્ત કરવા અત્યંત જરૂરી છે. આમ કરવાથી જીવાતના સુષુપ્ત ઉપદ્રવને નિવારી શકાય છે તથા જુના ઉપદ્રવમાંથી નવો ઉપદ્રવ થતો અટકાવી શકાય છે.

(૧) આ માટે ઉપયોગમાં લીધેલા જુના કોથળાને ઉકળતા પાણીમાં બોળીને ત્યાર બાદ સૂર્યપ્રકાશમાં તપાવીને ઉપયોગમાં લેવા જોઈએ. આ ઉપરાંત જો શક્ય હોય તો જુના કોથળાને સાથયરમેશીન ૦.૦૧ ટકા અથવા ફેન્વાલરેટ ૦.૦૧ ટકા અથવા મેલાથીઓની ૦.૧ ટકાના દ્રાવણમાં ૧૦ મિનીટ સુધી બોળીને ત્યારબાદ સૂર્યપ્રકાશમાં સુકવીને ઉપયોગમાં લઈ શકાય.

(૨) અનાજ સંગ્રહ કરવાના સાધન તથા ગોડાઉનની અંદરની દિવાલોને ૧ લીટર પાણીમાં મેલાથીઓન ૫૦ ઈસી અથવા ફેનીટ્રોથીઓન ૫૦ ઈસી દવા ૫ મીલી પ્રમાણે ભેળવીને બનાવેલા પ્રવાહી મિશ્રણની માવજત આપવી. આ સિવાય ડેલ્ટામેથ્રીન ૨.૫ ટકા વેટેબલ પાવડર ૧ લીટર પાણીમાં ૧.૨૫ ગ્રામ પ્રમાણે ભેળવીને પ્રતિ ચોરસ મીટર ૨૦

મીલી પ્રવાહી મિશ્રણ પ્રમાણેની માવજત પણ આપી શકાય. અથવા એલ્યુમીનમ ફોસ્ફાઈડ પ્રતિ ૧૦૦૦ ક્યુબીક ફૂટે ૨૧.૩૦ ગ્રામ પ્રમાણે ધૂમીકરણની માવજત પણ આપી શકાય. માવજત આપેલા સાધનને અનાજ ભરતા પહેલા પુરેપુરા સુકવવા જોઈએ.

અનાજ ભરવાના સાધનોની યોગ્ય પસંદગી :

(અ) અનાજ ભરવાના સાધનો જેવા કે પતરાના પીપ, કોઠી વિગેરેની યોગ્ય પસંદગી અનાજને સુરક્ષિત રાખવામાં અગત્યનો ભાગ ભજવે છે. પતરાની કોઠીઓ અથવા પીપડાના સાંધા બરાબર હવાયુસ્ત રહે તે માટે ઈન્ટરલોક પદ્ધતિથી જોડેલા હોવા જોઈએ, તેમજ તેના ઉપર ઓઈલ પેઈન્ટ રંગ લગાડવો જોઈએ. બને ત્યાં સુધી પતરાના પીપ ઓછામાં ઓછા ૨૪ ગેજના ગેલ્વેનાઈઝના પતરાની બનાવટના હોવા જોઈએ. કોઠીને જમીનથી ૫૦ મીલી મીટર ઉંચી બે ઈંચ જાડી અને ૧૦ ગેજના લોખંડની અંગલોથી બનાવેલી ચોકડી ઉપર રીવેટોથી ફીટ કરેલી હોવી જોઈએ. જેથી કરીને કોઠીને જમીનના ભેજથી બચાવી શકાય તેમજ તેની નીચે હવાની અવરજવર પણ થઈ શકે. અનાજ ભરવાના પીપનું ઢાંકણ હવા યુસ્ત રીતે બંધ થાય તેવી વ્યવસ્થા હોવી આવશ્યક છે. અનાજ બહાર કાઢવા માટે કોઠીની નીચે ૧૬૦ મીલી મીટર વ્યાસનું કોઠીથી ૪૫ અંશના ખૂણે હાણુ બેસાડેલું હોવું જોઈએ. હાણુ ઉપરનું ઢાંકણ પણ યુસ્ત પણે બેસતું હોવું જરૂરી છે. અનાજ સંગ્રહ કરવા માટેના આવા સુધારેલા પીપો ગુજરાત એગ્રો ઈન્ડસ્ટ્રીઝ દ્વારા વેચવામાં આવે છે.

(બ) માટીના કાચા કોઠારોનો બને ત્યાં સુધી અનાજ સંગ્રહવા માટે ઉપયોગ કરવો નહીં. આમ છતાં જો કાચા કોઠારો બનાવવાના હોય તો કોઠારોની દિવાલો બેવડી બનાવી વચ્ચે પોલીથીલીનની શીટ રાખવી જોઈએ, જેથી કરીને બહારનો ભેજ કાચા કોઠારમાં સંગ્રહેલા અનાજના સંપર્કમાં આવી શકે નહીં. આવા કાચા કોઠારોમાં પણ અગાઉ જણાવ્યા મુજબ ૨૪ ગેજના પતરામાંથી બનાવેલ ઢાંકણ તેમ અનાજને કોઠીમાંથી બહાર કાઢવા માટે હાણુ બેસાડવું જોઈએ તદઉપરાંત આવા કાચા કોઠારોને ઉદરોથી બચાવવા માટે તેની ચારે દિવલો સાથે નીચેની સપાટીથી લગભગ ૨૫ સે. મી. જેટલું ઉંચુ રહે તેવું જાળુ પતરું ગોળ ફરતે જડી દેવું જોઈએ.

(ક) અનાજ સંગ્રહવા માટે વપરાતા કોઠારો પણ હવાચુસ્ત અને ઉદર મુક્ત હોવા જોઈએ. કોઠારની દિવાલો તથા છત વચ્ચે કોઈપણ જાતની જગ્યા હોવી ન જોઈએ. આર. સી. સી. ના ધાબાવાળો કોઠાર અનાજ સંગ્રહવા માટે વધુ યોગ્ય છે.

(ખ) ગુણોમાં ભરેલા અનાજને ભેજ સામે રક્ષણ આપવા માટે જમીન ઉપર ૩૦૦ ગેજની પોલીથીન શીટ અથવા સાદડી અથવા લાકડાના પાટલાના ડનેજ રૂપે વાપરીને તેના ગૂણોની થપ્પી કરી મૂકવી જોઈએ.

અનાજમાં ઉપદ્રવ અટકાવવા માટેની યોગ્ય ભૌતિક રીતો :

(અ) સૂર્ય પ્રકાશમાં અનાજને તપાવવું :

અનાજને સૂર્યપ્રકાશમાં અથવા અન્ય કોઈપણ રીતે તપાવવું કે જેથી તેમાં ૧૦ ટકાથી ઓછો ભેજ રહે. ભેજ ૧૦ ટકા અથવા તેથી નીચો ગયો છે કે નહી તે જાણવા માટે થોડા દાણા મોઢામાં નાખી આવવા અને ચાવતા ચાવતા દાણા તુટવાનો સ્પષ્ટ અવાજ આવતો હોય અને દાણાને આવતા દાંતને જોર તડતું હોય તો સમજવું કે અનાજ સંગ્રહી શક્ય તેટલા પ્રમાણમાં સૂકાઈ ગયું છે. આવું તપેલું અનાજ ઠંડુ પાડયા બાદ જ પીપમાં ભરવું. જો ગરમ અનાજ કોઠારમાં ભરવામાં આવે તો દાણાની શ્વસન ક્રિયા વધવાથી કોઠારમાં દાણામાં રહેલા ભેજનું સ્થળાંતર થાય છે અને લાંબા ગાળા બાદ તેમાં જીવાતનો ઉપદ્રવ શરૂ થઈ શકે છે. દાણાનો રંગ પણ બદલાઈ જાય છે. અને દાણા ખરાબ વાસ મારતા થઈ જાય છે.

(બ) અનાજને ગરમીની માવજત :

સામાન્ય રીતે કીટકોને ૫૫ થી ૬૦ સે. ઉષ્ણતામાને ૧૦ મીનીટ સુધી રાખવામાં આવે તો તે મૃત્યુ પામે છે. આ મુદ્દો તેમના નિયંત્રણ માટે ઉપયોગી થઈ પડે છે. કોઠારની અંદર આવું ઉચુ ઉષ્ણતામાન કોલસા સળગાવીને વધારી શકાય. જો કે આ રીત ભયજનક હોવાથી તેને અમલમાં મુકવી યોગ્ય નથી. પણ હાલ જ્યાં ઈલેક્ટ્રીકની સગવડ હોય ત્યાં હીટરોનો ઉપયોગ આ કાર્ય માટે કરી શકાય.

(ક) નિષ્ક્રીય પદાર્થોને ભેળવીને :

આ પદ્ધતિનો ઉપયોગ આપણા દેશમાં સદીઓથી થતો આવ્યો છે. જીવાતના નિયંત્રણ માટે વપરાતા પદાર્થો કીટકના બાહ્યાવરણ પર આવેલા મીણના પડને શોષી લે છે અથવા તેના ઉપર ઉઝરડા પાડે છે. જેથી કીટકના શરીરમાંથી પાણીનો વધુ પડતો વ્યય થતાં તે મૃત્યુ પામે છે. આવા નિષ્ક્રીય પદાર્થોના કણો ૧૦ માઈક્રોનથી નાના, સખત, તથા સ્ફટીકમય હોવા જોઈએ. આવા કેટલાક પદાર્થો તેના વાપરવાના પ્રમાણ સહિત નીચે દર્શાવવામાં આવ્યા છે.

અ. ન.	પદાર્થોનું નામ	પદાર્થ અને અનાજનું પ્રમાણ (વજનની રીતે)
૧	રાખોડી	૧: ૪
૨	ફોડેલો ચૂનો	૧: ૨
૩	જીપ્સમ અને કેલ્શીયમ ક્લોરાઈડ	૧:૬૫
૪	ટાલ્ક પાવડર	૧:૬૦

આ ઉપરાંત સીલીકા અને સીલીકાયુક્ત પદાર્થો, રોક ફોસ્ફેટ, મેગ્નેશીયમ કાર્બોનેટ, મેગ્નેશીયમ ઓક્સાઈડ, મેગ્નેશીયમ હાઈડ્રોક્સાઈડ, ચાઈના ક્લે, બેન્ટોનાઈટ, ક્રિયાશીલ પ્રોફિલાઈટ વિગેરે પણ અનાજ સાથે ભેળવી શકાય છે. અનાજ ભરેલી કોઠીમાં લીમડાના પાનનો "૩" થી "૪" જેટલા થર રાખવાથી પણ સંગ્રહેલા અનાજમાં જીવાતનો ઉપદ્રવ થતો અટકાવી શકાય છે.

(ખ) અન્ય પદ્ધતિઓ :

ગુરૂત્વાકર્ષણ બળ, 'ક્ષ' કિરણો અલ્ટ્રાસોનિક મોજા, પરમાણુ શક્તિ, હવાની માવજત, ઠંડીની માવજત તથા પ્રકાશ પિંજર વિગેરે પદ્ધતિઓનો પણ સંગ્રહિત અનાજને નુકશાન કરતી જીવાતોના નિયંત્રણ કરવા માટે ઉપયોગ કરી શકાય. પરંતુ આ પદ્ધતિઓ મોંઘી હોવાથી વ્યવહારીક રીતે અમલમાં મુકવી મુશ્કેલ છે. ઘઉં જેવા અનાજમાં દિવેલનો પટ આપ્યા બાદ સંગ્રહ કરવાની વર્ષો જૂની પદ્ધતિ છે અને તેમ કરવાથી જીવાતનો ઉપદ્રવ થતો અટકાવી શકાય છે. આ માટે સંગ્રહ કરેલા અનાજનાં ઉપરની સપાટીના ૧૫ થી ૨૦ સે. મી. ના જથ્થામાં દીવેલનું પ્રમાણ વધુ રાખવું જરૂરી છે. કારણકે એક અભ્યાસ ઉપરથી માલૂમ પડ્યું છે કે સંગ્રહેલા અનાજમાં કીટકો સામાન્ય રીતે ઉપરથી નીચેની તરફ ઉપદ્રવ કરતા કરતા આગળ વધે છે. ફક્ત ઉંચા ઉષ્ણતામાને અથવા વધુ પડતી વસ્તીના કારણે કોઈક વખત નીચેથી ઉપર તરફ વધતા માલૂમ પડ્યા છે.

આ ઉપરાંત લીમડાના સુકા પાન વજનની દ્રષ્ટિએ ૮ થી ૧૦ ટકાના પ્રમાણમાં અનાજ સાથે ભેળવવાથી અથવા લીંબોડીનાં તેલનું મોવણ દર ૧૦૦ કિલોગ્રામ અનાજમાં ૮૦૦ ગ્રામ પ્રમાણે આપીને અથવા લીમડાના બીજનો પાવડર ૧ થી ૨ ટકાના પ્રમાણમાં અનાજ સાથે ભેળવવાથી સંગ્રહિત અનાજની જીવાતો સામે ૧૮૦-૩૦૦ દિવસ સુધી રક્ષણ મેળવી શકાય છે. અનાજને લીમડાની બનાવટોની માવજત આપવામાં આવે તો તેને રાંધતા પહેલા બરાબર ધોવાની કાળજી રાખવી જરૂરી છે.

જીવાતના ઉપદ્રવ પછીના નિયંત્રણના પગલા :

પર્યાવરણીય:

સંગ્રહેલા અનાજને જીવાતના ઉપદ્રવથી બચાવવા માટે ત્રણ પરિબળોનું નિયમન કરવું અત્યંત જરૂરી છે.

(૧) અનાજના સંગ્રહ દરમ્યાન તાપમાન :

અનાજના સંગ્રહ દરમ્યાન ૨૫° થી ૩૫° સે. ગ્રે. તાપમાન હોય તો જીવાતોનો વૃદ્ધિ દર વધે છે અને ૪૦° સે. ગ્રે. કરતા વધુ અને ૧૫° સે. ગ્રે. કરતા ઓછા તાપમાને જીવાતનો વૃદ્ધિ દર ઘટે છે. જ્યારે ૪૫° સે. ગ્રે. કરતા વધુ અને ૧૦° સે. ગ્રે. કરતા ઓછા તાપમાને જીવાતો મૃત્યુ પામે છે. અનાજને ૫૦° સે. ગ્રે. તાપમાને ગરમ કરવાથી જીવાતો મૃત્યુ પામે છે પરંતુ અનાજની સ્ફૂરણશક્તિ નાશ પામતી હોવાથી સલાહ ભરેલ નથી.

(૨) અનાજના દાણામાં રહેલો ભેજ :

અનાજના દાણામાં ૧૦ ટકા કરતા ઓછો ભેજ હોય તો અનાજને જીવાતોના ઉપદ્રવથી બચાવી શકાય છે. જો કે વાંતરી નામની જીવાત ૧૦ ટકા કરતા ઓછા ભેજે પણ વિકાસ પામતી જોવા મળે છે. બીયારણમાં ૧૨ થી ૧૬ ટકા કે તેથી વધુ ભેજ હોય તો બગાડ વધુ થાય છે. આટલા ભેજે ફૂગની વૃદ્ધિ અને અનાજમાં ગરમી ઉત્પન્ન થવાથી નુકશાન થાય છે.

(૩) ઓક્સિજનની ઉપલબ્ધતા :

અનાજ સંગ્રહ માટેના સાધનોમાં ઓક્સિજનની માત્રા ઘટવા માટેનું મુખ્ય કારણ અનાજનું શ્વસન તથા જીવાતોનો ઉપદ્રવ છે. ઓક્સિજનનું પ્રમાણ ઘટવાથી કેટલીક જીવાતોની વૃદ્ધિ અટકી જાય છે. વાંતરી નામની જીવાત જે ઓછા ભેજે જીવીત રહે છે તે પણ ઓક્સિજન ઓછો હોય ત્યારે જીવીત રહી શકતી નથી. કાર્બન ડાયોક્સાઈડ કે નાઈટ્રોજન ઉમેરવાથી ઓક્સિજનની ઉપલબ્ધી વધારી શકાય છે.

યાંત્રિક નિયંત્રણ પદ્ધતિ :

સંગ્રહેલા અનાજમાં જીવાતના નિયંત્રણ માટે યાંત્રિક પદ્ધતિઓ ખૂબ જ ઉપયોગી તેમજ વ્યવહારુ છે. આ માટે અનાજને સાફ કર્યા બાદ તેનો સંગ્રહ કરવાથી જીવાતનો ઉપદ્રવ થતો અટકાવી શકાય છે. આ

પ્રમાણે અનાજને અવાર નવાર સાફ કરવાથી કીટકના જીવનચક્રમાં ખલેલ પહોંચે છે. તદ્દઉપરાંત અનાજને સાફ કરવાથી ભાંગેલા તુટેલા દાણા દૂર થાય છે અને ફક્ત તંદુરસ્ત અને આખા દાણા રહે છે. જેનો સંગ્રહ કરવાથી કીટકોનો ઉપદ્રવ જલ્દીથી થતો નથી. અનાજને કોઠારથી દૂર લઈ જઈ સાફ કરવું જરૂરી છે. અનાજને સાફ કર્યા બાદ રહી ગયેલો કચરો તથા કીટકોને તુરત જ ભેગા કરી બાળીને નાશ કરવો હિતાવહ છે, જેથી ભવિષ્યમાં થતો ઉપદ્રવ ઓછો કરી શકાય.

(અ) અનાજને ચાળવું :

- ચાળવાથી અનાજમાંથી તૂટેલા અનાજને દૂર કરી શકાય છે. તૂટેલા અનાજમાં જીવાતનો ઉપદ્રવ વધુ થાય છે. આથી ચાળીને આવા અનાજને દૂર કરવાથી જીવાતનો ઉપદ્રવ ઘટાડી શકાય છે.
- અનાજને નિયમિત રીતે અનાજ સંગ્રહાલયોથી દૂર ચાળવાથી અનાજમાં જીવાતોનો ઉપદ્રવ ફરીવાર થતો અટકાવી શકાય છે.
- ચાળેલા અનાજના કચરાનો તુરતજ નાશ કરવો જોઈએ.
- ચાળેલા અનાજના કચરાને લઈ જવા માટે ઉપયોગમાં લીધેલા કોથળાને ઉપદ્રવ રહિત કરવાની માવજત આપ્યા સિવાય ઉપયોગમાં લેવો જોઈએ નહીં.

(બ) અનાજ બચાવ અંગેના સાધનો :

- (૧) ટીએનએયુ જીવાતના પ્રોબ ટ્રેપ
- (૨) ટીએનએયુ પીટફોલ ટ્રેપ
- (૩) ટીએનએયુ ટુ-ઈન-વન મોડલ ટ્રેપ
- (૪) નિદર્શન અંગેનું સાધન
- (૫) ટીએનએયુ સ્વયં સંચાલિત કીટક દૂર કરવા માટેના પીપ
- (૬) અનાજ સંગ્રહાલયો માટેની અલ્ટ્રાવાયોલોટ પ્રકાશ પિંજર

સંગ્રહિત અનાજની જીવાતોની મોજણી અને સામૂહિક રીતે પકડવા માટે આ તમામ સાધનોનો ઉપયોગ કરવામાં આવે છે. એ બાબત નોંધવી જોઈએ કે સંગ્રહેલા અનાજમાં એક પણ જીવંત કીટક હાજર રહેલ હોય તો તેમાંથી અનેક કીટકો ઉત્પન્ન થઈ શકે છે.

(૧) ટીએનએયુ પ્રોબ ટ્રેપ :

સંગ્રહેલા અનાજમાં જીવાતોના ઉપદ્રવ જાણવાની આ અત્યંત આધુનિક પદ્ધતિ છે. આ ટ્રેપમાં મુખ્ય ત્રણ ભાગ હોય છે. મુખ્ય નળી, કીટક પકડવાની નળી અને તળિયે દૂર કરી શકાય તેવો કોન. મુખ્ય નળીમાં એક સરખા અંતરે ૨ મીમીના કાણાં હોય છે.

સિધ્ધાંત :

કીટકો હવાને વધુ પસંદ કરે છે અને હવા તરફ આકર્ષાય છે. આ પદ્ધતિમાં કીટકોની આ ટેવનો ઉપયોગ કરેલો છે.

કાર્ય પદ્ધતિ :

આ પ્રકારના ટ્રેપને ચોખા, ઘઉં જેવા અનાજમાં સફેદ રંગનો પ્લાસ્ટીકનો કોન નીચે રહે તે રીતે ઉભુ રાખવામાં આવે છે. ટોચની લાલ કેપ અનાજના દાણાના સ્તર સુધી રાખવી. કીટકો મુખ્ય નળીમાં હવા તરફ ખેંચાય છે અને કાણાંઓમાંથી દાખલ થાય છે. એક વખત કીટકો દાખલ થાય એટલે તે તળિયે રહેલા દૂર કરી શકાય તેવા કોનમાં પડે છે. ત્યાર બાદ તે છટકી શકતા નથી અને પકડાઈ જાય છે. તળિયે રહેલા કોનને અઠવાડિયામાં એક વખત છૂટો પાડીને કીટકોનો નાશ કરવો જોઈએ.

ફાયદા :

કોઈપણ રસાયણનો ઉપયોગ ન થવાથી કોઈ આડ અસર નથી અને તેની જાળવણી માટે કોઈ ખર્ચો નથી.

અસરકારકતા :

સંગ્રહેલા અનાજનાં ઝીંઝણી, ચોખાનું ચાંચવું અને વાંતરીના ઉપદ્રવની હાજરી શોધવાનું અગત્યનું સાધન છે. આ સાધનમાં સામાન્ય પદ્ધતિ કરતા વધુ સંખ્યામાં કીટકો પકડાય છે. આવા ૨ થી ૩ સાધનો પ્રતિ ૨૫ કી. ગ્રા. પ્રમાણે વાપરવાથી કીટકોને સામૂહિક રીતે પકડી શકાય છે.

(૨) ટીએનએયુ પીટ ફોલ ટ્રેપ :

આ પ્રકારના ટ્રેપ અનાજની સપાટી અને બીજા સ્તરોમાંસક્રિય રહેલા કીટકોને પકડવા માટે વાપરી શકાય છે. (મોજણી અને સામૂહિક રીતે પકડવા માટે)

સાધનની બનાવટ :

આ સાધનમાં કાણાંવાળું ઢાંકણ, કોન આકારનું તળિયું કે જે ગરણી આકારની પકડવાની નળીમાં દાખલ થાય છે. વ્યવસાયિક મોડેલ પ્લાસ્ટીકનું સાદુ અને આર્થિક રીતે પરવડે તેવું હોય છે (રૂ. ૨૫/ટ્રેપ).

(૩) ટીએનએયુ ટુ ઈન વન મોડલ ટ્રેપ :

પ્રોબ ટ્રેપના ભાગો જેવા કે કાણાંવાળી નળી, પીટફોલ પદ્ધતિના ભાગો જેવા કે ભેગા કરવાની નળી અને કોન આકારનું પીટફોલ ટ્રેપ કે જેનું ઢાંકણ કાણાંવાળુ હોય છે અને તળિયાના ભાગે કોન. આમ આ બન્નેને ભેગા કરી એક સાધન બનાવેલ છે. આ રીતે પ્રોબ અને પીટફોલને ભેગા કરી બનાવેલા સાધનમાં વધુ સંખ્યામાં કીટકો પકડાય છે. આ સાધન કઠોળના ભોટવાં પકડવા માટે ખુબજ અનુકૂળ છે. આ સાધનમાં અંદરની બાજુએ ચીકણો પદાર્થ લગાડવાની કોઈ જરૂરીયાત નથી. આ સાધનમાં જીવંત ભોટવા પકડાય છે.

(૪) નિદર્શન અંગેનું સાધન :

આ સાધનમાં કોન આકારનો ૩ મીમીના કાણાંવાળો કપ તથા ઉપરની બાજુએ ઢાંકણ હોય છે. કપને તળિયે કન્ટેનર અને ગોળ ડીસ પર ફીટ કરેલુ હોય છે જેને વેસેલીન જેવું ચીકણું પ્રવાહી લગાડવામાં આવે છે. ખેડૂતોએ કઠોળનો સંગ્રહ કરતા પહેલા ૨૦૦ ગ્રામ કઠોળ લઈને કપમાં મુકવા જોઈએ જ્યારે ખેતરમાંથી કઠોળમાં આવેલા ભોટવા નીકળવાની શરૂઆત થાય છે ત્યારે તે કાણાંમાં દાખલ થાય છે તે પકડવાના ભાગમાં પહોંચીને વેસેલીન સાથે ચોંટી જાય છે. આ રીતે પકડાયેલા ભોટવાને દૂર કરી અને સંગ્રહેલા કઠોળને ફરીવાર સૂર્યપ્રકાશમાં તપાવી શકાય છે. ૨ મીમીના કાણાંવાળો કપ ધાન્ય પાકો માટે પણ વાપરી શકાય છે. આ સાધનનો ઉપયોગ કરવાથી જીવાતના ઉપદ્રવની શરૂઆતથી જ તેને નિવારવાના ઉપાયો હાથ ધરી શકાય છે.

ટીએએનયુ સ્વયંસંચાલિત કીટક દૂર કરવા માટેના પીપ :

આ પીપમાં આપ મેળે જ કીટકો દૂર કરી શકાય છે. આ સાધન મુખ્યત્વે ત્રણ ભાગોમાં વહેંચાયેલું છે બહારનું કન્ટેનર, ભેગા કરવાનું સાધન અને ઢાંકણ. અનાજની જીવાતોના આમ તેમ હરવા ફરવાના તથા હવા તરફ આકર્ષાવાના સ્વભાવનો ઉપયોગ કરીને આ સાધન સંગ્રહેલા બનાવેલું છે. અનાજને ખાસ પદ્ધતિથી તૈયાર કરેલા કાણાંવાળા કન્ટેનરમાં રાખવામાં આવે છે. અંદરના અને બહારના કન્ટેનર વચ્ચેની જગ્યા કીટકોને પુરતી હવા પુરી પાડે છે. કીટકો આમ તેમ ફરતી વખતે કાણાંમાં દાખલ થઈને હવાવાળા ભાગમાં પહોંચી જાય છે. ત્યાંથી તે ભેગા કરવાના વાસણમાં સરકી જાય છે. કીટકોને અનાજના દાણામાંથી બહાર નીકળે કે તુરત જ ભેગા કરવા માટે રમીમી કાણાંવાળા સળિયાને અંદરના કન્ટેનરમાં ફીટ કરેલો હોય છે. આ પ્રકારના કન્ટેનર ચોખા, ઘઉં, તૂટેલા કઠોળ, ઘાણા વિગેરેનો સંગ્રહ કરવા માટે ઉપયોગી છે. કીટકો જેવા કે ચોખાનું ચાંચવું, આંધડા જીવડા, રાતા સરસરીયા, ઝીંઝણી કે જે સંગ્રહેલા અનાજને સામાન્ય રીતે વધુ નુકશાન કરે છે તેને સંગ્રહિત અનાજમાંથી આપમેળે દૂર કરી શકાય છે.

કાર્યશક્તિ :

આ પ્રકારના પીપમાં સંગ્રહ કરેલ જુવાર તથા ડાંગર (૧૦૦ કિ. ગ્રા. અને ૫૦૦ કિ. ગ્રા.)માં કીટકોનું ફક્ત ૧ થી ૪ ટકા નુકશાન નોંધાયેલું હતું જ્યારે ચીલાચાલુ પીપમાં સંગ્રહેલ અનાજમાં ૩૩ થી ૬૫ ટકા નુકશાન નોંધાયેલું હતું દશ મહિનાના સંગ્રહ પછી સ્વયં સંચાલિત કીટક દૂર કરવાના પીપમાં સંગ્રહ કરેલ અનાજમાં પ્રતિ કિલોગ્રામ ૦ થી ૨ કીટકો (ચોખાનું ચાંચવું અને આંધડા જીવડા) નોંધાયા હતા જ્યારે ચીલા ચાલુ પીપમાં સંગ્રહ કરેલ અનાજમાં ૫ થી ૧૯૧ કીટકો નોંધાયા હતા.

અગત્યતા :

કાપણી કરેલ અનાજમાં કીટકોના ઈંડા કે ઈયળો કે કોશેટા હાજર હોય છે. આથી સંગ્રહાલયોમાં સંગ્રહ કરેલ કોઈ પણ પ્રકારના અનાજ કીટકોથી સંપૂર્ણ મુક્ત હોતા નથી. જેથી અનાજ સંગ્રહ કરતી વખતે આ કીટકો પર ધ્યાન દોરવું અત્યંત જરૂરી છે કે જેમાંથી પુખ્ત કીટકો કાપણીના ૧૫ થી ૨૦ દિવસ બાદ બહાર આવે છે. જો ખેતરોમાંથી આવતા આ કીટકો પર ધ્યાન દોરવામાં ન આવે તો કીટકોની ખુબજ ઝડપથી વૃદ્ધિ થાય છે જે સંગ્રહેલા અનાજમાં ઉપદ્રવ ફેલાવે

છે. જેનાથી સંગ્રહ બાદ ૪ માસના ગાળામાં સંપૂર્ણ નુકશાન થવાની શક્યતાઓ રહેલી છે. સ્વયં સંચાલિત કીટક દૂર કરવાના પીપ અનાજમાંથી કીટકોના પુખ્ત કીટકો તથા ઈયળને દૂર કરી શકાય છે.

એન્ટોલેટરનો ઉપયોગ :

એન્ટોલેટર એ એક યાંત્રિક સાધન છે જેમાં ઉપદ્રવિત અનાજ કે તેની પેદાશને ૩૦૦૦ થી ૪૦૦૦ આરપીએમ પર ફેરવવામાં આવે છે જેનાથી કીટકોનો નાશ કરી શકાય છે. આ પ્રકારના સાધનનો ઉપયોગ રાઈસ મિલો ધ્વારા કરવામાં આવે છે અને તે ગ્રામ્ય કક્ષાએ આર્થિક રીતે પરવડે તેમ નથી.

ભૌતિક નિયંત્રણ પગલાં :

ગરમીની માવજત :

મોટા ભાગની સંગ્રહેલ અનાજની જીવાતો ૫૫° થી ૬૦° સે. ગ્રે. ઉષ્ણતામાને મૃત્યુ પામે છે. આથી ફ્લોર મીલો અને અન્ય પ્રકારના પ્રોસેસીંગ પ્લાન્ટોમાં ઈન્ફ્રા રેડ હીટર મારફતે સુપર હીટીંગ કરવાની વ્યવસ્થા હોય છે.

નિયંત્રિત વાતાવરણ :

અનાજ સંગ્રહ આ એક સલામત માટેની પદ્ધતિ છે. નિયંત્રિત વાતાવરણ પદ્ધતિમાં સંગ્રહ દરમ્યાનના કુદરતી વાયુઓ જેવા કે કાર્બન ડાયોક્સાઈડ, ઓકિસજન, નાઈટ્રોજનમાં ફેરફાર કરવાથી જીવાતોનું નિયંત્રણ કરી શકાય છે. આ પદ્ધતિમાં કૃત્રિમ રીતે સંગ્રહાલયોનું વાતાવરણ કાર્બન ડાયોક્સાઈડ કે નાઈટ્રોજન ઉમેરીને બદલવામાં આવે છે. જે માટે

- વાયુ અથવા સખત સ્વરૂપે કાર્બન ડાયોક્સાઈડ ઉમેરવામાં આવે છે.
- ઓછા ઓકિસજનના પ્રમાણ વાળો વાયુ ઉમેરવામાં આવે છે (શુદ્ધ નાઈટ્રોજન).
- આ રીતે કૃત્રિમ વાતાવરણ ઉત્પન્ન કરવાથી કીટકો તથા ફૂગની વૃદ્ધિ અટકાવી શકાય છે.

ઈનટડસ્ટ (ભૂકો) ઉમેરવો :

કેટલીક ઈનર્ટ ડસ્ટ કીટકો સાથે ઘર્ષણ ઉભુ કરે છે જેનાથી કીટકોના શરીરનું પાણી સુકાઈ જાય છે અને કીટકો ભૂખથી મૃત્યુ પામે છે. ખરેખર નીચે મુજબની પ્રક્રિયા થાય છે.

રજકણનું કદ :

જેટલા સૂક્ષ્મ રજકણ તેટલી તેની ક્રિયા શક્તિ વધુ હોય છે. ૧૦ માઈક્રોન કરતા વધુ કદના રજકણ કીટકો કે અનાજના દાણાના સંસર્ગમાં આવતા નથી. જો કે કેટલીક ડસ્ટ બારીક હોવા છતાં પણ અસરકારક હોતી નથી.

રજકણની સખતાઈ :

સામાન્ય રીતે રજકણની સખતાઈ વધતા ડસ્ટની અસરકારકતા વધે છે.

રજકણનો આકાર અને સ્વરૂપ :

સખત સ્ફટિક જેવા રજકણો વધુ અસરકારક હોય છે.

ભેજ :

ડસ્ટની અસરકારકતા ૭૦ ટકા કે તેથી વધુ સાપેક્ષ ભેજે ઓછી થાય છે.

ખેડૂતો અનાજ સાથે રેતી, રાખ વિગેરે ભેળવે છે જેનાથી શારીરિક ઘર્ષણ ઉભુ થતાં કીટકોમાં અનાજમાં દાખલ થઈ શકતા નથી. રાખથી કીટકોના શ્વસન રંધ્રો બંધ થઈ જતાં કીટકો ગુંગળાઈને મૃત્યુ પામે છે. ડસ્ટથી કીટકોના શરીરનું પાણી સુકાઈ જાય છે. કીટકોના શરીરનું આશરે ૩૦ ટકા જેટલું વજન ઓછું થતાં કીટકો મૃત્યુ પામે છે. કેટલીક ડસ્ટ કે જે સીલીકા એરોસોલ્સ, એક્ટીવેટેડ કાર્બન વિગેરેમાંથી બનાવવામાં આવે છે જે કીટકોના શરીર સાથે ઘર્ષણ પેદા કરે છે. જેનાથી કીટકોના શરીરનું પાણી સુકાઈ જતા તે મૃત્યુ પામે છે. ઈનર્ટ ડસ્ટ સાથે ભેળવેલ અનાજને વપરાશમાં લેતા પહેલા બરાબર સાફ કરવું જોઈએ.

સૂર્યપ્રકાશ :

સંગ્રહેલા અનાજની જીવાતોનો ઉપદ્રવ ઘટાડવા માટે સૂર્યપ્રકાશના ઉપયોગની પદ્ધતિ ઘણા વર્ષોથી પ્રચલિત છે. ઘઉંને ૬૦° થી ૬૬° સે. ગ્રે. તાપમાને ત્રણ વખત માવજત આપીને જીવાત મુક્ત કરવાની પદ્ધતિ સૌ પ્રથમ ઓસ્ટ્રેલિયામાં અમલમાં મુકવામાં આવી હતી. મગ, વટાણા અને ચણાને સૂર્યપ્રકાશમાં ૪૫° થી ૫૫° સે. ગ્રે. તાપમાને તપાવવાથી ભોટવાનો ઉપદ્રવ નિવારી શકાય

છે. ભોટવાથી ઉપદ્રવ પામેલ અડદને ચાર કલાક સુધી સૂર્યપ્રકાશમાં તપાવવાથી ભોટવાની વૃદ્ધિ અટકાવી શકાય છે. રાતા સરસરિયા અને કઠોળના ભોટવામાં ૪૫° સે. ગ્રે. તાપમાને વંધ્યત્વ પેદા થતું જોવા મળેલ છે. ઝીંઝણીના કોશેટાને ૪૫° સે. ગ્રે. તાપમાને ત્રણ દિવસ તપાવવાથી તેમાંથી પુખ્ત કીટકો નીકળતા નથી. તે જ રીતે ઝીંઝણીના ઈંડાને ૪૫° સે. ગ્રે. તાપમાને તપાવવાથી તેના ઈંડાં સેવાતા નથી કઠોળના ભોટવાના નિયંત્રણ માટે સૂર્યપ્રકાશનો મહત્તમ ફાયદો ઉઠાવવા માટે કઠોળને કાળા અથવા વાદળી રંગના કોથળામાં સંગ્રહ કરીને ૧૬ કલાક સુધી સૂર્યપ્રકાશમાં તપાવવાથી ઈંડાં નાશ પામે છે જ્યારે ૨૪ કલાક સુધી તપાવવાથી ઈંચળો નાશ પામે છે. કાળા રંગની પોલીથીન બેગમાં અડદને ભરીને ૨૪ કલાક સુધી સૂર્યપ્રકાશમાં તપાવવાથી ઝીંઝણીનો ઉપદ્રવ ઘટે છે. જો કે બીયારણની સ્ફૂરણ શક્તિ ઘટે છે.

કર્ષણ નિયંત્રણ પદ્ધતિ :

કઠોળની દાળ પાડવાથી ભોટવાનો ઉપદ્રવ ઘટાડી શકાય છે. આમ દાળ સ્વરૂપે કઠોળનો સંગ્રહ કરવાથી ભોટવા સામે રક્ષણ મેળવી શકાય છે.

ડાંગરને ઉકાળવાની પ્રક્રિયા :

દક્ષિણ ભારતમાં ડાંગરને ઉકાળવાની પદ્ધતિ પ્રચલિત છે આમ ઉકાળેલા ચોખા કીટકોથી ઓછો ઉપદ્રવ પામે છે.

વાનસ્પતિક નિયંત્રણ પદ્ધતિ :

સંગ્રહેલા અનાજની જીવાતો સામે ઘણી વનસ્પતિનો ઉપયોગ થાય છે તેમ છતા પ્રયોગશાળાની પરિસ્થિતિમાં આશાસ્પદ પરિણામો મળ્યા છે તેવા પરિણામો સંગ્રહેલા અનાજની પરિસ્થિતિમાં જોવા મળ્યા નથી. લીમડો, કરંજ, દિવેલા, ઘતુરો જેવા છોડ સંગ્રહેલા અનાજની જીવાતોના નિયંત્રણમાં વાપરી શકાય છે. છોડના ભાગનો અર્ક, તેલ અને છોડના ભાગનો પાવડર સંગ્રહેલા અનાજની જીવાતોના નિયંત્રણ માટે અનાજ સાથે ભેળવવા માટે ઉપયોગમાં લઈ શકાય.

લીંબોડીનો ભૂકો ૧ થી ૨ ભાગના પ્રમાણમાં ૧૦૦ ભાગ ઘઉંના બીજ સાથે ભેળવવામાં આવે તો ચોખાનું ચાંચવું, ઝીંઝણી અને વાંતરી સામે અનુક્રમે ૨૬૯, ૨૩૧ અને ૩૭૯ દિવસ સુધી રક્ષણ મેળવી શકાયુ હતું. કઠોળના બીજ સાથે લીંબોડીનું તેલ ૧ મીલી/૧૦૦ ગ્રામના પ્રમાણમાં ભેળવવાથી કઠોળના ભોટવાનું નિયંત્રણ થાય છે અને પુખ્ત કીટક ઈંડાં મુક્તા નથી. સૂર્યમુખી,

દિવેલા, રાઈ, કસુંબી, મગફળી, પામ ઓઈલ, તલ, મકાઈ, લીંબોડી અને કરંજના તેલનો પટ આપવાથી બિયારણ પર કઠોળના ભોટવા ઈંડાં મુકતા નથી. આ કોઈપણ પ્રકારના તેલની સ્ફૂરણ શક્તિ પર વિપરીત અસર થતી નથી.

અનાજમાં ઉપદ્રવ અટકાવવાની યોગ્ય રાસાયણિક પદ્ધતિઓ : –

છેલ્લા ૩૦ થી ૩૫ વર્ષના સંશોધનના ફળ સ્વરૂપે સંગ્રહેલા અનાજમાં થતાં કીટકના નિયંત્રણ માટે નવા નવા રસાયણો તથા તેના ઉપયોગ માટેની વિવિધ પદ્ધતિઓ હાલમાં આપણી પાસે ઉપલબ્ધ છે. આ પદ્ધતિઓ બે તબક્કામાં વાપરી શકાય છે.

અ. જીવાતનો ઉપદ્રવ થતો અટકાવવા માટે :

સંગ્રહેલા અનાજમાં જીવાતનો ઉપદ્રવ થતો અટકાવવા માટે અગમચેતી તરીકે રાસાયણિક પદ્ધતિઓનો ઉપયોગ કરવો જરૂરી છે. આ માટે કોઠાર, ઘર તથા ખડામાં કોઠા નં. ૧માં દર્શાવ્યા મુજબની જંતુનાશક દવાઓમાંથી કોઈપણ એક જંતુનાશક દવા દિવાલ, ભોંયતળિયા વિગેરે પર છાંટવાથી જીવાતનો ઉપદ્રવ થતો અટકાવી શકાય છે અને એ રીતે નવા સંગ્રહેલા અનાજમાં જીવાતનો ઉપદ્રવ થતો અટકાવી શકાય. લીંબોળીનાં બીજનો પાવડર ૧ કિલો અનાજ દીઠ ૨૦ ગ્રામ પ્રમાણે ભેળવવાથી પણ સારો ફાયદો થાય છે.

બીજ તરીકે સંગ્રહવામાં આવતા અનાજમાં કેટલીક રાસાયણિક દવાઓ સીધે સીધી બીજ સાથે ભેળવી શકાય છે. આ માટે પાયરેથ્રમ અને પેપ્રોનીલ બ્યુટોકસાઈડ (૦.૦૮ = ૧)નું મિશ્રણ એક મેટ્રીક ટન બીજ દીઠ ૧ કિલોગ્રામના પ્રમાણમાં ભેળવવાની ભલામણ છે. ઢગલાના રૂપમાં બીજનો સંગ્રહ કરવાનો હોય તો મેલાથીયોન ૫૦ ટકા પ્રીમીયમ ગ્રેડ ઈમલ્ઝન ૧ લીટર પાણીમાં ૧૦ મી. લી. પ્રમાણનું મિશ્રણ દર ૧૦૦ ઘનફૂટ અનાજની સપાટી દીઠ ૧ લીટર પ્રવાહી મિશ્રણ પ્રમાણે છાંટવું. ખોરાક માટે સંગ્રહ કરવામાં આવતા અનાજ સાથે કોઈ પણ પ્રકારની ઉપર જણાવેલી જંતુનાશક દવાઓ અગર બીજી કોઈપણ જંતુનાશક દવા સીધે સીધી ભેળવવી નહીં.

હાલમાં સંગ્રહેલા અનાજની જીવાતોના નિયંત્રણ માટે બોરીક પાવડરને અનાજ સાથે ભેળવવાની પ્રથા ઘણી જગ્યાએ અપનાવાય છે. અનાજ સાથે બોરીક પાવડર ભેળવવાની આ પ્રથા યોગ્ય નથી કારણ કે બોરીક પાવડર મનુષ્યના આરોગ્યને હાનિકારક અસર પહોંચાડે છે. અમુક માત્રા કરતા વધુ પ્રમાણમાં જો

તે શરીરમાં જાય તો બાળકોના આરોગ્ય ઉપર તેની ખરાબ અસર થવાના દાખલા નોંધાયેલા છે. વળી બીજ તરીકે સંગ્રહવામાં આવતા અનાજમાં પણ બોરીક પાવડરનો વધુ પડતો ઉપયોગ કરવામાં આવ્યો હોય તો બીજની સ્ફુરણ શક્તિ ઉપર પણ અસર થવાની શક્યતા રહે છે.

(બ) સંગ્રહેલા અનાજમાં થયેલા જીવાતોના ઉપદ્રવના નિયંત્રણ માટેના ઉપાયો :

સંગ્રહેલા અનાજની જીવાતોનો ઉપદ્રવ થતો અટકાવવા માટે પૂરતી કાળાજી રાખવા છતાં પણ જીવાતની છુપી અવસ્થાઓને કારણે તેમજ જીવાતની અસરવાળા દાણાની ભેળસેળ થવાંથી નવા અનાજમાં પણ ઉપદ્રવ શરૂ થાય છે. આવા સંજોગોમાં રાસાયણિક નિયંત્રણ એજ એક અસરકારક ઉપાય છે. સંગ્રહેલા અનાજની જીવાતોના નિયંત્રણ માટે જુદા જુદા રાસાયણિક ઉપાયોમાં ધૂમકર દવાઓ જરૂરી ઉષ્ણતામાન અને દબાણે પરુતા પ્રમાણમાં વાયુ સ્વરૂપે રહી શકે છે અને તેનું કીટકના શરીરમાં અણું સ્વરૂપે શોષણ થાય છે. જ્યાં અન્ય નિયંત્રણ પદ્ધતિ અસરકારક ન હોય ત્યાં ધૂમીકરણથી કીટકોનું નિયંત્રણ કરી શકાય છે. ધૂમીકરણ માટે એલ્યુમીનમ ફોસ્ફાઈડ, ઈથીલીન ડાયબ્રોમાઈડ, ઈથીલીન ડાયબ્રોનાઈડ કાર્બન ટેટ્રાક્લોરાઈડનો ઉપયોગ કરવામાં આવે છે. બિયારણ માટેના અનાજની સ્ફુરણ શક્તિ પર ધૂમીકરણની આડ અસર થવી જોઈએ નહીં. ધૂમીકરણ માટેના રસાયણોની અસર લાંબા સમય સુધી ટકી રહેવી જોઈએ નહીં. ધૂમીકરણ માટેના રસાયણો એ એવા પદાર્થો છે જે પ્રવાહી અથવા ઘન સ્વરૂપે હોય છે તે ઓરડાના તાપમાને વરાળ સ્વરૂપમાં ફેરવાઈ જાય છે જેમાંથી ઝેરી વાયુ બહાર નીકળે છે જેનાથી કીટકો, ઉંદર, નેમાટોડ વિગેરે મૃત્યુ પામે છે. ધૂમીકરણની માવજત મિલો, ફેક્ટરીઓ, ગોડાઉનો, હોટલો, જહાજો, વિમાન વિગેરેને આપી શકાય છે. જમીનમાં રહેલા કીટકો જેવાકે ઉઘઈ, ઈયળો, નેમાટોડ વિગેરેના નિયંત્રણ માટે જમીનને માવજત આપી શકાય છે. આયાત અને નિકાસ માટેના અનાજને માવજત આપી શકાય છે. જે કોઈ રસાયણનો ધૂમકર તરીકે ઉપયોગ કરીએ તે પહેલા શ્રેષ્ઠ ધૂમકર હોવાની જરૂરી ખાસીયતો જાણવી પણ જરૂરી છે. જે નીચે મુજબ છે.

૧. કીટકો માટે તીવ્ર ઝેરી હોવી જોઈએ.
૨. વનસ્પતિ અને પૃષ્ઠવંશી પ્રાણીઓ માટે ઓછા ઝેરી.
૩. કિંમતમાં સસ્તી.
૪. લાંબો સમય વાયુ સ્વરૂપે રહે તેવી.
૫. પાણીમાં અદ્રાવ્ય.

૬. ગંધ જલ્દીથી પારખી શકાય તેવી.
૭. અનાજ માટે બિનઝેરી.
૮. વધુ પ્રસરણ શક્તિ ધરાવતી તથા વાયુ સ્વરૂપે અનાજના જથ્થામાં ઉડે સુધી પ્રવેશી શકે તેવી.
૯. જલ્દીથી ન સળગી જાય તેવી તથા વિસ્ફોટ ન થાય તેવી.
૧૦. અનાજમાં તેની ઝેરી અસર લાંબો સમય ન રહે તેવી.
૧૧. ધાતુ સાથે રાસાયણિક પ્રક્રિયા ન કરે તેવી.

હાલમાં આપણા દેશમાં સંગ્રહેલા અનાજની જીવાતોના નિયંત્રણ માટે વપરાતા ધૂમકર વિષેની સામાન્ય માહિતી કોઠા નં. ૨ માં આપવામાં આવી છે.

કાર્ય શક્તિ :

ઝેરી ગેસ ઈયળ, કોશેટા અને પુખ્ત કીટકોના શ્વસન રંધ્રો મારફતે અને ઈંડાંમાં કોરીયનમાંથી દાખલ થાય છે. ધૂમીકરણ માટેના રસાયણો શ્વસન સાથે સંકળાયેલ સાયટોકોમ ઓકસીડેઝ, સકસીનીક ડીહાડ્રોજીનેસ વિગેરે સાથે જોડાય છે જેનાથી કીટકો/પ્રાણીઓ મૃત્યુ પામે છે.

ધૂમકર વાપરવાની રીત :

સંગ્રહેલા અનાજના કીટકોના ઉપદ્રવના નિયંત્રણ માટે અનાજ સંગ્રહ પદ્ધતિ અનુસાર ધૂમીકરણની કઈ પદ્ધતિ પસંદ કરવી તે માટેની કોઠા નં. ૩માં વિગતવાર માહિતી આપવામાં આવી છે. ધૂમકર વાપરવાની જુદી જુદી પદ્ધતિઓની માહિતી નીચે મુજબ છે.

(૧) ગેસપ્રુફ કવરની મદદથી :

સામાન્ય રીતે ઢાંકીને ધૂમીકરણ શેડમાં કરવામાં આવે છે. આ રીતે ધૂમીકરણ કરવાથી હવાયુસ્ત પરિસ્થિતિમાં જગ્યાના ધૂમીકરણ કરતાં કીટકોનું સાડુ નિયંત્રણ થાય છે. બિયારણની ગુણોને ૧૦૦૦ ગેજ વાળી ગેસ પ્રુફ પોલીથીન શીટથી ઢાંકવામાં આવે છે તથા તેના જોડાણોને સંપૂર્ણ રીતે લીક પ્રુફ બનાવવામાં આવે છે. ધૂમીકરણના રસાયણનો જથ્થો બિયારણના જથ્થા તથા કવરના કદ પર આધાર રાખે છે. આ રીતે ધૂમીકરણ કરતી વખતે ઉદરો સામે પણ રક્ષણ મેળવવું જોઈએ. આ પદ્ધતિનો ઉપયોગ ખાસ કરીને અનાજના ઢગલામાં અથવા તો ગુણોમાં ભરેલા અનાજમાં જ્યાં હવાયુસ્ત પરિસ્થિતિ ન હોય ત્યાં કરી શકાય. આ પદ્ધતિમાં સૌ પ્રથમ ગેસપ્રુફ કવર (પોલીથીન શીટ, રબરાઈઝડ કલોથ, તાડપત્રી વિગેરે) થી

અનાજની ગુણ અથવા છૂટા અનાજને ઢાંકી દઈ કવરની કિનારીઓ જમીન સાથે નીચે ભીની માટીની મદદથી સીલ કરી લેવી. ધૂમકર મુકવા માટે કવરની કિનારીનો થોડો ભાગ પ્રવેશદ્વારના રૂપમાં ખુલ્લો રાખવો. આ પ્રવેશદ્વાર મારફતે સીલીન્ડરની મદદથી ધૂમકરને અંદર છોડવું ત્યારબાદ તુરતજ પ્રવેશદ્વારની જગ્યા ભીની માટીથી સીલ કરી દેવી. ધૂમીકરણ માટેનો ભલામણ કરેલો સમય પૂરો થયા બાદ અનુભવી અને જાણકાર માણસે ગેસ માસ્ક અને હાથમોજા પહેરીને ગેસપ્રુફ કવર એકદમ ઝડપથી ઉઘાડી નાખવું જોઈએ અને ત્યારબાદ તુરત જ દૂર ખુલ્લી જગ્યાએ જતા રહેવું જોઈએ. ૨ થી ૬ કલાક બાદ ગ્રેસપ્રુફ કવરને સંપૂર્ણ દૂર કરી નાખ્યા બાદ હેલાઈડ લેપ્પની મદદથી ધૂમકરનો ગેસ રહ્યો છે કે નહીં તેની તપાસ કરી લેવાની કાળજી રાખવી. આ પદ્ધતિ દ્વારા વપરાતા જુદા જુદા ધૂમકરોને વાપરવા અંગેના પ્રમાણની માહિતી કોઠા નં. ૩ માં આપવામાં આવી છે.

(૨) એમ્બ્યુલ્સનો ઉપયોગ કરીને :

કેટલીક ધૂમકર દવાઓ કાયની એમ્બ્યુલ્સમાં મળે છે. આવી એમ્બ્યુલ્સને કાપડની કોથળીમાં બંધ કરવામાં આવે છે અને ઘણી વખત કોથળીમાં શાહીચૂસ કાગળના ટુકડા પણ સાથે મુકવામાં આવે છે. આવી એમ્બ્યુલ્સનો ઉપયોગ માટીની અથવા લોખંડની કોઠીઓમાં ભરેલા અનાજમાં ધૂમીકરણ કરવામાં સગવડ રૂપ થઈ પડે છે. આવી એમ્બ્યુલ્સને એક લાકડીના છેડે બાંધી દઈને લાકડીને ઉપરથી અનાજની નજીક લઈ પથ્થર અથવા અન્ય સાધન વડે ફોડી નાખવી ત્યારબાદ લાકડી પીપમાં ભરેલા અથવા કોઠારમાં ભરેલા અનાજમાં ઉડે સુધી ખોસી દેવી અને કોઠી તુરત જ હવાચુસ્ત રીતે બંધ કરી દેવી. એમ્બ્યુલ્સને તોડવાથી તેમાં રહેલું ધૂમકર બહાર આવશે અને કોથળીમાં મૂકેલા શાહીચૂસ કાગળના ટુકડા તેના પ્રસરણમાં મદદ કરશે જ્યારે કાયના ટુકડા કાપડની કોથળીમાં જ રહી જશે. આ રીતે એમ્બ્યુલ્સને ઓછામાં ઓછા એક અઠવાડિયા સુધી પીપ/કોઠારમાં રાખવી જોઈએ સામાન્ય રીતે ઈ.ડી.બી. ધૂમકરની જુદા જુદા કદની એમ્બ્યુલ્સ બજારમાં મળે છે. જેની માહિતી કોઠા નં. ૩માં આપવામાં આવી છે.

(૩) કોઠારો (ગોડાઉન)માં ધૂમીકરણ કરવાની રીત :

અનાજ સંગ્રહાલયોની આખી જગ્યાને માવજત માટે ગણી શકાય. આમ કરવાના ઘણા ફાયદા છે જેમ કે તિરાડોમાં સંતાયેલા તથા કોથળામાં રહેલા બધા કીટકો નાશ પામે છે. આ પદ્ધતિમાં ધૂમીકરણ

માટેના રસાયણોનો જથ્થો અનાજ સંગ્રહાલયના કદ ઉપર આધારીત છે. ધૂમીકરણની સફળતાનો આધાર ઓરાડાને ચોકકસ સમય સુધી હવા યુસ્ત રાખવા પર છે. નાના કાણાં અને તિરાડોને પ્લાસ્ટર ઓફ પેરીસથી બંધ કરવા જોઈએ. મોટા કાણાં અને તિરાડોને સિમેન્ટથી બંધ કરવા જોઈએ. બારી, બારણાં અને વેન્ટીલેટરને ૧૦૦૦ ગેજની પોલીથીન શીટથી કવર કરીને બંધ કરવા જોઈએ તથા તેના સાંધાને સેલો ટેપથી ચોટાડવા જોઈએ. જ્યારે અનાજ કોઠારોમાં છૂટું અથવા ગુણોમાં ભરીને સંગ્રહવામાં આવ્યું હોય ત્યારે આવા કોઠારોને હવાયુસ્ત કરી પછી તેમાં ધૂમીકરણ કરવામાં આવે છે. કોઠારને હવાયુસ્ત કરવા માટે કોઠારના બારી-બારણાં બંધ કરી દઈ તેની તિરાડોને ગુંદરપટ્ટી અથવા તો ઘઉંની લહી ચોપડેલી કાગળની પટ્ટીઓથી બંધ કરી દેવી. કોઠારની છતને ૦.૦૩ મી. મી. ની જાડાઈવાળી પોલીથીન શીટથી ઢાંકી દેવી જોઈએ. આવા કોઠારોમાં ઈ.ડી.બી, એલ્યુમીનીયમ ફોસ્ફાઈડ, ઈ.ડી.સી.ટી. મિશ્રણ વિગેરે ધૂમકર વાપરી શકાય. પ્રવાહી ધૂમકરને કોઠા નં. ૩ માં દર્શાવ્યા મુજબના પ્રમાણમાં ગુણોની અથવા છૂટા અનાજની ઉપર ખાલી કોથળા મૂકી તેના ઉપર ધૂમકર રેડવામાં આવે છે. આવા ધૂમકરથી ભીંજવેલા ખાલી કોથળાઓ એક કરતા વધુ જગ્યાએ મૂકવાથી ધૂમકરમાંથી નીકળતો ઝેરી વાયુ જલ્દીથી પ્રસરણ પામે છે. એલ્યુમીનીયમ ફોસ્ફાઈડની ગોળીઓ ૧ ઘનમીટર દીઠ ૩ થી ૪ ટીકડીના પ્રમાણમાં વાપરવી જોઈએ. આ પ્રમાણે ધૂમીકરણ માટે જોઈતી કુલ ગોળીઓનાં ૨/૩ ભાગ જેટલી ગોળીઓ અનાજના જથ્થાની ઉપરની બાજુએ અને ૧/૩ ભાગની ગોળીઓ અનાજના જથ્થાની નીચેની બાજુએ મૂકવી. આવી ગોળીઓ ભૂંગળી વડે અનાજમાં ઉડે દાખલ કરી શકાય. ધૂમકર દવા કોઠારમાં મૂક્યા પછી કોઠારના બારણાને અગાઉ જણાવ્યા પ્રમાણે હવાયુસ્ત કરી તાળું મારી દેવું. ધૂમીકરણનો સમય કોઠા નં. ૨ માં દર્શાવ્યા પ્રમાણેનો રાખવો ધૂમીકરણના સમય દરમિયાન કોઠાર ઉઘાડવામાં ન આવે તેની ખાસ તકેદારી રાખવી. ધૂમીકરણનો નિશ્ચિત સમય પૂરો થયા પછી કોઠાર ઉઘાડ્યા બાદ તુરત જ અંદર દાખલ થવું નહી, પરંતુ બે કલાક સુધી અંદર હવા જવા દેવી અને ત્યારબાદ બાકીના બારી-બારણા ખોલી નાખવા.

શૂન્યાવકાશ ધૂમીકરણ :

આ પદ્ધતિનો મુખ્ય હેતુ ધૂમીકરણ માટેનું રસાયણ માવજત આપવા માટેના સાધનમાં સહેલાઈથી દાખલ થાય તે છે. આ પદ્ધતિનો ઉપયોગ હાઈડ્રોજન સાયનાઈડ જ્યારે ધૂમીકરણ માટે વપરાતો હતો ત્યારે થતો હતો. આ પદ્ધતિમાં ચેમ્બરમાં રહેલી મોટા ભાગની હવા ધૂમીકરણ માટેનું રસાયણ દાખલ કરતાં પહેલા દૂર કરવામાં આવે છે. આ માટે સ્ટીલમાંથી બનાવેલા ખાસ પ્રકારના દબાણ

સહન કરી શકે તેવા ચેમ્બરની જરૂરીયાત રહે છે. આ માટે ચેમ્બરમાં ૧૦ થી ૧૫ મિનીટમાં શૂન્યાવકાશ પેદા કરી શકે તેવો વેક્યુમ પંપ, વાલ્વ, ધૂમ્કરણ માટેનું રસાયણ દાખલ કરવા તથા બહાર કાઢવા માટેના પાઈપની જરૂરીયાત રહે છે. આ પદ્ધતિમાં

- ધૂમ્કરણ માટેનો ગેસ માવજત આપવાના પદાર્થમાં અન્ય પદ્ધતિ કરતા ઝડપથી દાખલ થાય છે.
- માવજત આપવાનો સમયગાળો ઘટાડી શકાય છે.
- માવજત આપેલ પદાર્થમાંથી ધૂમ્કરણ માટેનો ગેસ ઝડપથી દૂર કરી શકાય છે.
- ધૂમ્કરણ માટેનો ગેસથી ટેકનીશીયનને ઓછો ખતરો રહે છે. ધૂમ્કરણની માવજત આપતા પહેલા નીચે મુજબના મુદ્દાઓ ધ્યાનમાં લેવા જોઈએ.
- ધૂમ્કરણ એ પ્રશ્ન નિવારવા માટેનો શ્રેષ્ઠ વિકલ્પ છે કે કેમ? તે નક્કી કરો.
- ધૂમ્કરણ માટેના રસાયણ પસંદ કરતા પહેલાં તેનું લેબલ બરાબર વાંચો તથા તે કયા પદાર્થોની માવજત માટે છે તથા કયા સાધનમાં ધૂમ્કરણ આપવું તે પણ નક્કી કરો.
- ધૂમ્કરણ માટેનું રસાયણ કેવી રીતે દાખલ કરવું તેની કેટલી માત્રા રાખવી તથા તેનું આયોજન વિગેરે નક્કી કરવા જોઈએ. આ માટે ઘણી માહિતીની જરૂરીયાત રહે છે.

ધૂમ્કરણ માટેના રસાયણોનું વર્ગીકરણ :

પ્રવાહી ધૂમ્કરણ માટેના રસાયણ :

જે રસાયણો ઓરડાના તાપમાને પ્રવાહી સ્વરૂપમાં હોય તેનું ઉત્કલનબિંદુ ઉચું હોય છે. દા. ત. ઈડીસીટી મીક્ષચર, ઈથીલીન ડાયબ્રોમાઈડ, કાર્બન ડાયસલ્ફાઈડ વિગેરે.

ઘન ધૂમ્કરણ માટેના રસાયણ :

જે રસાયણો ટેબ્લેટ અથવા પાવડર સ્વરૂપે હોય તથા વાતાવરણના ભેજ સાથે પ્રક્રિયા કરીને કેટલાક ઝેરી વાયુ છોડે છે. દા. ત. એલ્યુમીનમ ફોસ્ફાઈડની ટેબ્લેટ, કેલ્શીયમ સાયનાઈડ પાવડર વિગેરે.

વાયુ સ્વરૂપે રહેલા ધૂમ્કરણ માટેના રસાયણ :

જે રસાયણોનો ઉત્કલન આંક ઓછો હોય અને ઓરડાના તાપમાને વાયુમાં ફેરવાઈ જાય તેના ઉપયોગ કરવામાં આવે છે. આ પ્રકારના રસાયણોને ઘાતુના સીલીન્ડરમાં રાખવામાં આવે છે કે જેથી તે ગેસ

દ્વારા પેદા કરવામાં આવતા દબાણને સહન કરી શકે છે. દા. ત. મીથાઈલ બ્રોમાઈડ.

એલ્યુમીનમ ફોસ્ફાઈડ :

ભારતમાં એલ્યુમીનમ ફોસ્ફાઈડની ૧ અને ૩ ગ્રામની ટેબ્લેટ મળે છે જે તેના વજનના ત્રીજા ભાગનો ફોસ્ફીન ગેસ છોડે છે તે સેલ્ફોસ અને ક્વીકફોસ નામથી વેચાય છે. તેમાંથી લસણ જેવી વાસ આવે છે. તે હવા કરતા વજનમાં ભારે છે અને પાણીમાં ઓછો દ્રાવ્ય છે. તે કીટકોની બધી અવસ્થાઓ માટે ઝેરી છે અને તેની દાખલ થવાની શક્તિ સારી છે. તે સસ્તન વર્ગના પ્રાણીઓ માટે પણ ઝેરી છે. એલ્યુમીનમ ફોસ્ફાઈડ ટેબ્લેટ, પેલેટ અને નાના પાઉચમાં પાવડરના સ્વરૂપમાં એમોનીમય કાર્બોનેટ (૪૦ %) અને એલ્યુમીનમ ઓક્સાઈડ (૫%) સાથે મળે છે. ધૂમીકરણ રસાયણમાંથી ગેસ છૂટવા પર અને આગ લાગવા પર આ રસાયણો નિયંત્રણ રાખે છે. તેનો ઉપયોગ ધાન્ય, હલકા ધાન્ય, કઠોળ, દળેલા અનાજ, મરીમસાલા, તેલીબીયા વિગેરેમાં સંગ્રહેલા અનાજની જીવાતોના નિયંત્રણ માટે કરવામાં આવે છે. તેની શેલ્ફ લાઈફ બે વર્ષ છે. જાહેર વપરાશ માટે તેના પર પ્રતિબંધ મુકવામાં આવ્યો છે તેનો ઉપયોગ ફક્ત જાહેર સંસ્થાઓ દ્વારા કરવામાં આવે છે. ફોસ્ફીન માવજત આપેલ પદાર્થો સાથે ભલામણ કરેલ માત્રાએ કોઈ પ્રક્રિયા કરતું નથી. તેમ છતાં જે ખોરાકમાં વધુ ભેજ હોય તેમાં ફોસ્ફરસની માત્રા વધી જાય છે. હવાના સંસર્ગમાં ફોસ્ફીનની માવજત પામેલ પદાર્થો આવતા આવા પદાર્થોમાંથી આ ગેસ દૂર થાય છે. સૂર્યપ્રકાશમાં રાખવાથી, ધોવાથી, રાંધવાથી અને દાળ કે લોટ બનાવવાથી તેના અવશેષો ઓછા કરી શકાય છે. રાંધેલા અનાજના સ્વાદ પર કોઈ વિપરીત અસર થતી નથી. તેની મેક્સીમમ રેસીડ્યુ લીમીટ નીચે મુજબ છે.

અનાજ – ૦.૦૫ પીપીએમ

દળેલું અનાજ – ૦.૦૧ પીપીએમ

ધૂમીકરણ માટેના રસાયણો વાપરવા માટેના સામાન્ય માર્ગદર્શન :

બધાજ ધૂમીકરણ માટેના રસાયણો માનવ જાત અને પાળેલા પશુઓને માટે ઝેરી છે. આથી તેનો ઉપયોગ સાવચેતી પૂર્વક કરવો જોઈએ આથી ધૂમીકરણ કરતી વખતે નીચે મુજબની બાબતો ધ્યાનમાં રાખવી જોઈએ.

- જે બિલ્ડીંગમાં ધૂમીકરણની માવજત આપવી હોય તેમાંથી અનાજ દૂર કરવું જોઈએ.

- ખોરાક માટેના પદાર્થોને યોગ્ય સલામતી સાથે માનવને હાની ન પહોંચે તે રીતે ધૂમીકરણની માવજત આપવી જોઈએ. આ માટે ફક્ત તાલીમ પામેલ કર્મચારીઓ દ્વારા રક્ષણાત્મક કપડા પહેરીને માવજત આપવી જોઈએ.
- જે સાધનમાં ધૂમીકરણની માવજત આપવાની હોય તે સાધન હવા યુસ્ત હોવા અત્યંત જરૂરી છે તથા પવન વાળા અને ઠંડા હવામાનમાં માવજત આપવાનું ટાળવું જોઈએ.
- માવજત આપવા માટે ચોક્કસ માત્રામાં ચોક્કસ સમય સુધી ઝેરી ગેસનું પ્રમાણ જળવાઈ રહેવું અત્યંત જરૂરી છે.
- ધૂમીકરણની માવજતના સમયે ૨૧° થી ૨૭° સે. ગ્રે. તાપમાને સારા પરિણામો મળે છે.
- ધૂમીકરણની માવજત આપતા પહેલા પ્રાથમિક સારવાર માટેના સાધન તૈયાર રાખવા જોઈએ અને ધૂમીકરણ બાદ સાબુથી હાથ ધોવા જોઈએ.
- ધૂમીકરણ માટેના રસાયણોના ખાલી ડબ્બાનો તુરંતજ નાશ કરવો જોઈએ.
- ધૂમીકરણની માવજત આપેલા બિલ્ડીંગ બહાર "ઝેરી ગેસનો ખતરો" પ્રકારની ખાસ ચેતવણી લાલ અક્ષરોથી લખવી જોઈએ.
- કોઈપણ પ્રકારના આકસ્મિક ઝેરીકરણ વખતે તુરંતજ ડોક્ટરને બોલાવવા જોઈએ.
- ધૂમીકરણની માવજત આપ્યાની ૧૫ મીનીટની અંદર ધુમ્નપાન કરવાનું ટાળવું જોઈએ.

રાસાયણિક નિયંત્રણ પદ્ધતિ :

અનાજની ગુણો પર મેલાથીઓન ૫૦ ઈસી ૧:૧૦૦ના પ્રમાણમાં ૩ લીટર પ્રતિ ૧૦૦ મીટર^૨ અથવા ડેલ્ટામેથ્રીન ૨.૫ ટકા વેટેબલ પાવડર ૩ મી. ગ્રા. સક્રિય તત્વ પ્રતિ મીટર^૨ અથવા ડાયકલોરવોસ ૭૬ ટકા ૦.૦૫ ટકાના પ્રમાણમાં છંટકાવ કરવાથી જુના ઉપદ્રવમાંથી નવો ઉપદ્રવ થતો અટકાવી શકાય છે.

જૈવિક નિયંત્રણ પદ્ધતિ :

ચોખાના ચાંચવા પર હાયમેનોપ્ટેરસ પરજીવી *એનીસોપ્ટેરોમાલસ કેલેન્ડ્રી*, ચોખાના ચાંચવા ઝીંઝણી પર *લારીઓફેગસ ડીસ્ટીન્ગ્યુન્ડસ* નોંધાયા છે. સંગ્રહેલા અનાજની ઘણી રોમપક્ષ જીવાતો સામે બેસીલસ થુરીન્જીએન્સીસ (બીટી) અસરકારક રીતે નિયંત્રણ કરતા નોંધાયા છે.

એન્જીનીયરીંગ નિયંત્રણ પદ્ધતિ :

હવાયુસ્ત ગોડાઉન :

હવાયુસ્ત સાધનમાં રાખેલ અનાજ કીટક મુક્ત રહે છે કારણ કે અનાજના દાણામાંથી કાર્બન ડાયોક્સાઈડ શ્વસન રૂપે બહાર નીકળે છે. આમ વધુ પડતો કાર્બન ડાયોક્સાઈડ અને ઓછો ઓક્સિજન સંગ્રહેલા અનાજની જીવાતોને વૃદ્ધિ પામવા દેતા નથી. જમીનની અંદરના ભાગે અનાજનો સંગ્રહ કરવાથી પણ જીવાતોનો ઉપદ્રવ ઘટાડી શકાય છે. જો કે બિયારણનો આ પદ્ધતિથી સંગ્રહ કરવાથી સ્ફૂરણશક્તિ નાશ પામે છે.

સંગ્રહેલા અનાજની જીવાતો સામે પ્રતિકારક જાતો :

સંગ્રહેલા અનાજની જીવાતો સામે નીચે મુજબની જાતો પ્રતિકારક શક્તિ ધરાવતી માલુમ પડેલ છે.

કીટક	પાક	પ્રતિકારક જાત
ચોખાનું ચાંચવું	જુવાર ઘઉં	સીએસવી ૧૫, લાકડી કે-૬૫, કે-૧૩૬, કે-૧૪૩
ઝીઝણી	ઘઉં ચોખા જવ	કે-૧૫૭, કે-૧૬૨, કે-૧૪૦ કાવેરી, બાલા, જયા, આઈઆર-૮ આરએસ-૬, આરડી ૨૬૨૭, કે ૭૧૯
કઠોળના ભોટવા	ચોળા વટાણા	કે-૯૮, એફટીસી-૨૭, જીસી-૨ આરપીજી-૩, બીઆર-૧૨, રચના
વાંતરી	ઘઉં	કલ્યાણ સોના, યુપી-૩૦૧, ડબલ્યુએચ-૨૯૧
વટાણાની કઠોળના ભોટવા સામે પ્રતિકારક જાતમાં આલ્ફા-એઆઈ-પીવી જીન જોવા મળેલ છે.		

કીટકોના વિકાસ નિયંત્રકો :

રાતા સરસરિયા સામે ફેરોમોન ૪,૮-ડાયમીથાઈલડેકેનાલ, ચોખાના ચાંચવા સામે સીટોફીનોન નામનો ફેરોમોન વાપરવામાં આવે છે.

જીવેનાઈલ હોર્મોન :

મેથોપ્રીન નામનો જીવેનાઈલ હોર્મોન ચોખાના ફૂંદાના ઈંડાનુ સેવન થતા દેતો નથી. ફેનોક્સીકાર્બની માવજત આપેલ ચોખાના ચાંચવામાં ઈયળ અવસ્થા લંબાઈ હતી, કોશેટાનું વજન વધુ હતુ અને કોશેટા અવસ્થા લંબાઈ હતી. ફેનોક્સીકાર્બની માત્રા વધતા ઓછી સંખ્યામાં પુખ્ત કીટકો બહાર આવ્યા હતા.

ગરમ કપડાં તથા ઉનની બનાવટોને નુકશાન કરતા કીટકોનું નિયંત્રણ :

આ કીટકોનો ઉપદ્રવ ન થાય તે માટે ગરમ કપડા તથા ઉનની બનાવટોનાં કપડાને શિયાળાની સીઝન પૂરી થયા બાદ તેને બરાબર ઘોઈને, સૂકવીને અને શક્ય હોય તો ડ્રાયકલીનીંગ કરી પતરાંની પેટીમાં સંગ્રહવા પતરાંની પેટી હવાચુસ્ત હોવી જરૂરી છે. કપડાં સંગ્રહ કરેલી પેટીમાં નેપ્થેલીન બોલ અથવા પેરાડાયકલોરોબેન્ઝીનના ક્રીસ્ટલ મૂકી રાખવા જેથી જીવાતનો ઉપદ્રવ થતો અટકાવી શકાય છે. પતરાની પેટીને હવાચુસ્ત કરવા માટે તીરાડોમાં લાપી લગાવી દેવી અને પેટીને અવારનવાર ખોલવી નહી.

વંદાના નિયંત્રણ માટેના ઉપાયો :

વંદાનો ઉપદ્રવ ન થાય તે માટે કોઠારો, ભંડારીયા તથા રસોડામાં સ્વચ્છતા રાખવી વંદા સંતાઈ રહેતા હોય તેવી જગ્યાએ જંતુનાશક દવાનો છંટકાવ કરવો. આવી ઉપદ્રવવાળી જગ્યાઓ જાણવા માટે વંદાના ઉપદ્રવવાળા ઓરાડામાં અથવા રસોડામાં રાત્રીના અંધારાના સમયે શાંતિથી દાખલ થવું અને અચાનક લાઈટ કરવી આમ કરવાથી વંદાઓ નાશ ભાગ કરી સંતાઈ જશે આ સમયે તેઓ ક્યાં સંતાઈ જાય છે તે જોઈ અને પછી તેવી જગ્યાઓએ જંતુનાશક દવાનો છંટકાવ કરવો. વંદાના નિયંત્રણ માટે ડાયાઝીનોન ૦.૫ ટકા અથવા મેલાથીયોન ૨ ટકાનું દ્રાવણ પર્મેથ્રીન ૦.૦૧૫ ટકા અથવા ડીપ્ટ્રેક્ષ ૫૦ ઈ. સી. ૧ ટકાનું પ્રવાહી મિશ્રણ વાપરી શકાય. ઉપરાંત બોરીક પાવડર પણ તીરાડોમાં તથા ખૂણેખાંચરે છાંટીને નિયંત્રણ થઈ શકે છે. કોઠારોમાં જો વંદાનો ઉપદ્રવ વધુ પ્રમાણમાં થયો હોય તો તેના નિયંત્રણ માટે દર ૧૦૦ ચો. મી. દીઠ ૧ કિલો પ્રમાણે બોરીક પાવડર છાંટવાથી તેનું નિયંત્રણ કરી શકાય છે. બજારમાં મળતી ટ્યુગોના નામની ખાંડયુક્ત ઝેરી પ્રલોભિકા પણ વંદાના નિયંત્રણ માટે અસરકારક છે.

ઘરના ઉદરનું નિયંત્રણ

ઘરના ઉદરોના નિયંત્રણ માટે એન્ટીકોએગ્યુલન્ટ (રક્ત ગંઠન રોધક) પ્રકારના ધીમા ઝેર વાપરવા બહુ જ યોગ્ય છે. આ ઝેર ઉદરને ખૂબ જ ઓછી માત્રામાં એક કરતા વધુ વખત ખવડાવવા પડે છે. આ ઝેરથી ઉદર તુરત જ મૃત્યુ ન પામતા બે ત્રણ દિવસ બાદ મૃત્યુ પામે છે. ક્યુમારીન, વારફેરીન, પ્રોવીન, વેલોન વિગેરે આ પ્રકારના ઝેર છે. એન્ટીકોએગ્યુલન્ટ ઝેર રહેઠાણ વિસ્તારોમાં અને ગોડાઉનમાં ઉદર નિયંત્રણ માટે વાપરવું ખૂબ જ યોગ્ય છે. કારણ કે (૧) લોહીની રક્તગંઠનની ક્રિયા માટે શરીરમાં જરૂરી એવા પ્રોથોમ્બન અને વિટામીન 'કે' ની બનાવટને આ ઝેર અવરોધે છે. પરિણામે ઉદરોના અંદરોઅંદર લડવાના સ્વભાવને લીધે જ્યારે શરીરની આંતરીક રક્તવાહિનીઓ તુટી જાય છે. ત્યારે તેમાંથી કાયમને માટે લોહી વહ્યા કરે છે. તે જ પ્રમાણે બાહ્ય ઘા થતા તેમાંથી પણ સતત લોહી વહ્યા કરે છે આ રીતે શરીરનું લોહી ઓછું થઈ જતાં ઉદર માંદલા જેવો થઈ વધુ પ્રાણવાયુ લેવા માટે ઘરની બહાર નીકળે છે આ રીતે ઘરમા અથવા ગોડાઉનમાં ઉદર ખૂણે ખાંચરે ન મરતાં બહાર ખુલ્લામાં મૃત્યુ પામે છે. જેથી ખૂણેખાંચરે મરી જવાનો તથા દુર્ગંધ ફેલાવાનો ભય રહેતો નથી. વળી અશક્ત અને માંદલા ઉદરો બહાર આવતા તેની પૂંછડી પકડી યોગ્ય નિકાલ કરી શકાય. અથવા તો તેમનું ભક્ષણ કરતાં પક્ષીઓ તેમને ઉપાડી જાય છે. અને આ રીતે તેનું કુદરતી નિયંત્રણ થતાં મનુષ્યના સ્વાસ્થ્યને નુકશાન પહોંચતું નથી. (૨) ઉદરના નિયંત્રણ માટે વપરાતા જલદ ઝેર જેવા કે ઝીંક ફોસ્ફાઈડ વિગેરેના ઉપયોગથી ઉદરોમાં કાયમને માટે ઝેરી પ્રલોભિકા માટે આવતી સંશયતા આ પ્રકારના ધીમા ઝેર વાપરવાથી આવતી નથી અને તેથી ઉદર કાયમને માટે ઝેરી પ્રલોભિકા ખાવાનું ચાલુ રાખે છે. (૩) આ ઝેરની મારણ માત્રા સામે પક્ષીઓ પ્રતિકારક શક્તિ ધરાવે છે. જેથી મરઘા અથવા પાળેલા પક્ષીઓ અજાણથી પણ મરેલા ઉદર ખાઈ જાય તો તે મૃત્યુ પામતા નથી. વારફેરીન યુક્ત રોડાફેરીન ઝેરથી ઉદર નિયંત્રણ માટે પ્રલોભિકા બનાવવા માટેની રીત તથા તે માટે કઈ રીતનો કાર્યક્રમ અમલીકારણમાં મૂકવો તે અંગેની માહિતી નીચે મુજબ છે.

રોડાફેરીન ભેળવી ઝેરી ખાજ (પ્રલોભિકા) તૈયાર કરવાની રીત :

આ ઝેર બજારમાં ૧ ટકા અથવા ૦.૫ ટકાના પ્રમાણમાં મળે છે. આ ઝેરની ખાજ તૈયાર કરવા માટે પાણી અથવા કોઈપણ પ્રકારનું તાજું ભરડેલા અનાજની જરૂર પડે છે. બજારમાં મળતું રોડાફેરીન "સી" અનાજ સાથે ભેળવીને વાપરી શકાય છે. જ્યારે રોડાફેરીન "એસ" જેમાં અનાજની જગ્યાએ

પાણીનો ઉપયોગ કરી શકાય છે. ઝેરી ખાજ બનાવવા માટે જોઈતી દવા તથા અન્ય વસ્તુઓનું પ્રમાણ નીચે મુજબ છે.

રોડાફેરીન "સી" માટેની ઝેરી ખાજ :

૧૭ ભાગ ભરડેલું અનાજ

+ ૧ ભાગ મગફળીનું તેલ (ભરડામણને મોવણ આપવું.)

+ ૧ ભાગ ખાંડ

+ ૧ ભાગ ૦.૫ ટકા રોડાફેરીન "સી" (બરાબર ભેળવવું)

અથવા

૩૬ ભાગ ભરડેલું અનાજ

+ ૨ ભાગ મગફળીનું તેલ (ભરડામણને મોવણ આપવું.)

+ ૧ ભાગ ખાંડ

+ ૧ ભાગ ૧ ટકા રોડાફેરીન "સી" (બરાબર ભેળવવું)

કાર્યક્રમ :

(૧) આ ખાજ જો અનાજ ભેળવીને બનાવવામાં આવેલું હોય તો ખાજ મુકવા માટે વાટકી, રકાબી, માટલાના કટકા, નળીયુ વિગેરેનો ઉપયોગ કરી શકાય. પ્રવાહી ખાજને વાપરવું હોય તો કોડિયા નાના ડબ્બા વાપરી શકાય છે.

(૨) થોડી થોડી દવાનો જથ્થો એક ઓરાડામાં બે થી ત્રણ જગ્યાએ મૂકવો.

(૩) ખાજ એવી જગ્યાએ મૂકવું જોઈએ જ્યાં ઉદરોની અવરજવર વધારે હોય જેમ કે દિવાલોની સાથે અથવા ખુણામાં.

(૪) શરૂઆતમાં દરરોજ બધા સ્થળો તપાસવા જોઈએ તથા જ્યાં દવા ખવાઈ ગઈ હોય ત્યાં નવું ખાજ ઉમેરાવું જોઈએ.

(૫) આ કાર્યક્રમ ૨૦ દિવસ સુધી ચાલુ રાખવો જોઈએ. આથી ૮૦ ટકા જેટલા ઉદરોનો નાશ થઈ જાય છે. એવું અનુમાન છે. થોડા ઘણા ઉદરો બાકી રહી જાય તે માટે દવા મુકવાનું ચાલુ રાખવું જોઈએ.

(૬) મરેલા ઉદરોને ૧-૫ થી ૨ ફૂટ ઉંડો ખાડો કરી દાટી દેવા.

રોડાફેરીન વપરાશમાં કાળજી :

(૧) રોડાફેરીન ઘણું જ હળવું ઝેર છે. છતાં જો વધારે પ્રમાણમાં લેવાઈ જાય તો મરઘા, કુતરા તથા કોઈક વાર મનુષ્ય માટે નુકશાનકર્તા સાબિત થઈ શકે છે. આ દવાને બાળકોની પહોંચથી દૂર અને તાળાકૂંચીમાં રાખવી.

(૨) કાળજી લેવા છતાં આ દવાની કોઈ ખરાબ અસર થાય તો તુરત જ નજીકના ડોક્ટરને મળવું. વિટામીન "કે" ની ગોળીઓ અથવા ઈન્જેક્શન આપવા.

કોઠા નં. ૧ ગોડાઉન અથવા કોઠારમાં છાંટવા માટે ભલામણ કરેલ દવાઓની માહિતી.

અ. નં.	કીટનાશીનું નામ	સાંદ્રતા		૧૦૦ સે. મી. માટે જરૂરી ઈમલ્ઝન	ક્યાં છાંટવું ?	નોંધ	
		દવાનું પ્રમાણ	પ્રાણીનું પ્રમાણ				
૧	મેલાથીયોન ૫૦ ટકા ઈ. સી.	૧ લીટર	૧૫૦ લીટર	૩ લીટર	દિવાલની છત તથા ગુણો ઉપર છાંટી શકાય છે.	૧	દવા છાંટ્યા પછી ૧૨ કલાક ગોડાઉન બંધ રાખવાથી વધુ સારી અસર થાય છે.
						૨	અનાજમાં ભેળવવા માટે પ્રીમીયમ ગ્રેડનું મેલાથીયોન વાપરવું.
						૩	દર ત્રીજા અથવા ચોથા અઠવાડીયે છંટકાવ કરવો.
						૪	સંગ્રહિત અવસ્થામાં અનાજને નુકશાન કરતી ફૂદીઓ માટે બહુ અસરકારક નથી.
						૫	ધૂમીકરણ પ્રક્રિયા કરતાં પહેલા છાંટવું વધુ યોગ્ય છે.
૨	ડી. ડી. વી. પી. ૧૦૦	૧ લીટર	૩૦ લીટર	૩ લીટર	દિવાલ અને છત ઉપર છાંટવું ગુણો ઉપર છાંટવું નહીં.	૧	જીવાતનો ખૂબ જ ઉપદ્રવ હોય ત્યારે દર બીજા દિવસે છાંટી જીવાતને કાબુમાં લાવી શકાય.
						૨	સંગ્રહેલા અનાજમાં નુકશાન કરતાં ફૂદા માટે વધુ અસરકારક છે.
						૩	જીવાતનો ફરી ઉપદ્રવ જણાયતો ધૂમીકરણ કરી ૨૬યા બાદ વાપરવું વધુ યોગ્ય છે.
૩	પાયરેથ્રીન	૨.૫ ટકા	૩૦૦ લીટર	૩ લીટર	દિવાલ, છત તથા ગુણો ઉપર છાંટી શકાય છે.		—


કોઠા નં. ૨ કેટલીક અગત્યની ધુમકર દવાઓની માહિતી.

—:: ધુમકર દવાઓના નામ ::—

અ. નં.	વિગત	લથીલીન ડાયબ્રોમાઈડ	ઈથીલીન ડાયબ્રોમાઈડ + કાર્બન ટ્રેટ્રા ક્લોરાઈડ (ઈ. ડી. સી. ટી. મિશ્રણ ૩:૧)	મીથાઈલ બ્રોમાઈડ (એમ. બી.)	એલ્યુમીનીયમ ફોસ્ફાઈડ	ઈથીલીન ડાયબ્રોમાઈડ મીથાઈલ બ્રોમાઈડ	
૧	બજારમાં કયા સ્વરૂપમાં મળે છે.	૧ પ્રવાહી ૨ એમ્યુલ્સ	૧ પ્રવાહી ૨ એમ્યુલ્સ	૧ પ્રવાહી	૧ ૩ ગ્રામની ટીકડી ૨ ૦.૬ ગ્રામની ટીકડી	૧ પ્રવાહી	૧ પ્રવાહી
૨	ભલામણ કરેલું પ્રમાણ	૧ ક્વીન્ટલમાં ૩ મી. લી. ની એક એમ્યુલ્સ અથવા ૨૦ ટન અનાજમાં ૫૦૦ મી. લી. અથવા ૧ ઘન મીટરે ૧૦ મી. લી.	૧ ક્વીન્ટલ અનાજમાં ૩ મી.લી. ની એક એમ્યુલ્સ અથવા ૧ ઘન મીટરે ૨૩૬ મી. લી.	૧ ઘન મીટર ૧૮ મી. લી.	૧ ટન અનાજમાં ૩ ગ્રામની ૧-૨ ગોળી અથવા ૨૮ ઘન મીટરે ૩ ગ્રામની ૧૪ ગોળીઓ.	૧ ઘન મીટરે ૪૫૩ થી ૮૦૬ ગ્રામ	૧ ઘન મીટરે ૬૮૦ થી ૨૨૬૫ ગ્રામ.
૩	કેટલા દિવસ સુધી હવાયુસ્ત પરિસ્થિતિ જાળવવી	૭ દિવસ માટે	૩ દિવસ માટે	૨ દિવસ માટે	૫ દિવસ માટે	૩ દિવસ માટે	૩-૪ દિવસ માટે
૪	નોંધ	૧. વર્ષમાં બે વખત ધૂમકરણ કરવું જરૂરી છે. ૨. દવા સીધીજ અનાજમાં રેડવી નહીં અનાજના ઢગલા ઉપર કોથળાને ગડી વાળીને મૂક્યા બાદ તેની ઉપર ધૂમકર દવા રેડવી અને ત્યાર બાદ હવા યુસ્ત પરિસ્થિતિ પેદા કરવી.	૧. વર્ષમાં ૪ વખત ધૂમકરણ કરવું પડે છે. જેથી ઈ. ડી. બી. કરતા પ્રમાણમાં મોંઘી પડે છે. ૨. દવા સીધી અનાજમાં રેડવી નહીં. ૩. દળેલા અનાજ, તેલીબીયા, મરી મસાલા વિગેરે માટે વાપરવું યોગ્ય નથી.	૧. આ દવા સંગ્રહિત અનાજના જથ્થામાં નીચેની સપાટી ઉપર ખૂબ જ ઝડપથી પહોંચી જાય છે. આથી અનાજની ઉપરની સપાટી પર તેની અસર ઓછી થાય છે. તેથી અનાજમાં ઉપર તરફ રહેલા કીટકો જીવતા રહી જવાની સંભાવના રહે છે. માટે આ દવા એકલી વાપરવા કરતાં મી. બ્રો. + કલોરોપીક્રીન (૭૦:૩૦) નું મિશ્રણ વાપરવું વધુ યોગ્ય છે.	૧. સંગ્રહેલા અનાજની જીવાતોના નિયંત્રણ માટે જોઈતી કુલ ટીકડીઓનો ૨/૩ ભાગ જેટલી ટીકડીઓ ઉપરની સપાટી ઉપર તથા બાકીના ૧/૩ ભાગની ટીકડીઓ અનાજની નીચેની સપાટી ઉપર મુકવી.	૧. અનાજ કઠોળ અને મરી મસાલા માટે ૧ : ૧ નું પ્રમાણ જ્યારે તેલીબીયા માટે ૧ : ૨ નું પ્રમાણ અને દળેલા અનાજ માટે ૧ : ૩ નું પ્રમાણ રાખવું.	

કોઠા નં. ૩ વિવિધ પરિસ્થિતિમાં વાપરવા માટેની ધૂમીકરણ પદ્ધતિ વિષેની ભલામણ દર્શાવતો કોઠો.


સંગ્રહેલા અનાજની જીવાતોના નિયંત્રણ માટે ધૂમીકરણ



(૨) એલ્યુમીનીયમ ફોસ્ફાઈડ ૧ ટન દીઠ અનાજ માટે ૧.૫ ગ્રામની ૩ ગોળી વાપરવી.
ધૂમકરના જુદા જુદા એકમનો સંબંધ ધરાવતું સૂત્ર :-

ઓસ / ૧૦૦ ઘનફૂટે = ગ્રામ / ઘન મીટર = મિ.ગ્રામ / લીટર
દા. ત. ૨૪ ઓસ/૧૦૦ ઘનફૂટ = ૨૪ ગ્રામ/ઘનમીટર = ૨૪ મિ.ગ્રામ/લીટર

પરિશિષ્ટ-૧
સંગ્રહેલા અનાજના અગત્યના કીટકોની ઓળખ માટે આવી.
સંગ્રહેલા અનાજના કીટક





33. *Acarus siro*
ଶିଶୁ



34. *Rattus rattus*
ଶିଶୁ ଓ ମା



35. *Mus musculus*
ଶିଶୁ ଓ ମା



35.1 Damage of *Mus musculus*
ଶିଶୁ ଓ ମା ଓ ଗୁଣ୍ଡା



36. *Bandicota bengalensis*
ଶିଶୁ (ସ୍ପ) ଓ ମା



37. *Bandicota indica*
ମା



38. Tatera indica
காம்பிசு வண்டி



38.1 Damage of Tatera indica
காம்பிசு வண்டியின் சேதம்



39. TNAU Pit Fall Trap
கிணற்றுக்குள் விழும் சிக்கல்திட்டி



40. TNAU Two-in-one Model Trap
கிணற்றுக்குள் விழும் இரண்டு-இருக்கல்திட்டி



41. Entoleter
வண்டிவாரி

